

зь Беларусі
за суботу й нядзелю
**У Нью-Ёрку засядала
Рада БНР**

Рада БНР паставіла, што міжнародныя арганізацыі ня могуць даваць Лукашэнку грошай і дапамогі, пакуль ня вызваленыя палітзняволеныя, пакуль ён народ прыцясняе і Канстытуцыю перакручвае. Івонка Сурвілла назвала Сямёна Шарэцкага «легітымным кіраўніком улады ў краіне», але сія-тыя сябры Рады казалі, што калі Шарэцкі і дэпутаты за Беларусь, хай бы спачатку абвясцілі дзяржаўным бел-чырвона-белы сцяг. Пасол Дзяржаўнага дэпартаменту ЗША па асобых даручэннях Рос Вільсан прайнфармаваў, што пад час апошняга візыту расейскага прэм'ера ў ЗША зь ім строга гаварылася пра Беларусь, і будзе так гаварыцца надалей.

У Вярхоўным Савеце

Учора дэпутаты правялі ў Менску паседжаньне. Спачатку ў 9.50 яны сабраліся ў кінатэатры «Перамога». Толькі праз 40 хвілінаў іх знаходжаньне вылічылі «органы» (арэнду аформілі на нейкую фірму, быццам бы на правядзеньне сьмiнару «Сучасны стан беларускай літаратуры») і прымуслі дырэкцыю выгнаць іх. Тады яны пераехалі ў офіс АГП і ад 11.00 засядалі там. У «Перамозе» заслухалі мандатную камісію, пазбавілі паўнамоцтваў 116 дэпутатаў, што парушылі Канстытуцыю. У офісе рашылі: пакуль улады ня скажуць, куды дзеліся Ганчар, Захаранка ды іншыя, перамовы немагчымыя (прапанова Домаша), і што няма чаго лібэрал-дэмакратаў і ўсякіх круцялёў уводзіць у грамадскую дэлегацыю на перамовы (прапанова дэпутатаў ад АГП). Вёў паседжаньне віцэ-спікер Цярэня.

Вуячыч памёр

Сьмерць злавіла яго ў 65 гадоў. Хварэў ён на рак горла. Доктары ўжо спадзяваліся лепшага, але 17 верасня спынілася сэрца. Быў ён найпершым сярод афіцыйных беларускіх спевакоў. Саветы яго часта за мяжу пасылалі. Голас у яго быў высокі, такія галасы падабаліся ў 60-я гады. Перамагаў ён зь ім на конкурсах у Баўгарыі і ў Токію. Разьвіталіся ў суботу ў філармоніі.

Сьвятло ў 5 разоў падаражэла

У краіне пачалі «экспэрымэнт». Людзям устанавілі нормы, колькі сьвятла спажываць. За спажытае звыш нормы трэ будзе плаціць пяцікроць. Калі чалавек жыве адзін у доме з газпліткай, норма — 60 кВт, з электрапліткай — 90 кВт, з печкай — 75 кВт. Калі ў сям'і двое, то з газпліткай — 75, з печкай — 120, з электрапліткай — 145. Калі трое, з газпліткай — 90, з электрапліткай — 180 і г.д. Якія пэнсіянэры маюць газ, жывуць удваіх, дык адным халадзільнікам «Ака» выбіраюць свой ліміт. А маючы яшчэ тэлевізар, маразільнік, прас, лямпачкі, сокачавілку і фэн, будуць плаціць у 3,5 разы больш, чым плацілі.

У школу коньмі

У Маларыцкім раёне малых на вучобу — хто жыве далей за 4 км ад школы — будуць коньмі вазіць. Так закамандаваў райвыканкам, піша БелаПАН. Бацькам прапаноўвалі скінуцца на саярку. Тыя б радыя, але ж паліва і за свае грошы няма. Хоць бы ваўкі дзяцей не паелі!

НАША НІВА

ПЕРШАЯ БЕЛАРУСКАЯ ГАЗЭТА

Заснаваная ў 1906. Адноўленая ў 1991. Выходзіць у панядзелкі. №23 (144) 20 ВЕРАСНЯ 1999г.

СЬМЯРОТНАЯ САМОТА МАСТАКА

*Мікола Цудзік зрабіў самае страшнае,
ня вытрымаўшы менскага адчужэньня*

Днямі да мяне нечакана звярнулася спадарыня Івонка Сурвілла, прэзыдэнт Рады БНР, з пытаньнем, ці ня ведаю я чаго пра сьмерць мастака Міколы Цудзіка. Я ня ведаў.

Пра ягоную сьмерць не напісалі газэты, не казалі радыё, нават «Літаратура і мастацтва» не азвалася радком у жалобнай рамцы.

Мікола Цудзік перарваў сваё жыццё сам.

На роспыты ў Менску адны шчыра дзіўніліся, бо дазнаюцца пра гэта ўпершыню. Другія паціскаюць плячыма й кажуць, што ня дзіва, бо Цудзік сам быў дзіўным.

Трэцяя ня могуць паверыць, як такі энэргічны ды жыццядрадачны, знаны ў Менску чалавек мог гэнае ўчыніць.

Не адразу зразумеўшы маё пытаньне, мастацтвазнаўца Юген Шунэйка красамоўна патлумачыў, які Цудзік нефармальны й незвычайны чалавек, а што да мастацтва, то, на ягоную думку, «у Цудзіка ўсё наперадзе». Пра сьмерць мастака ён ня ведаў.

Ён адчайна хацеў увагі й цеплыні ад сваякоў і ад чужых. Валянціна Трыгубовіч, рэдактарка часопіса «Мастацтва», распавяла, што добра памятае адну сьцюдзёную зімовую ноч, калі яна дабі-

ралася дахаты з абярэмкам палотнаў Цудзіка. Тады ў інтэрнацкім пакойчыку паэта Анатоля Сыса мастак зладзіў выставу й паклікаў усіх, каго мог. І кожнаму дараў свае творы. Шмат карцінаў падарыў ён удзельнікам Зьезду беларусаў сьвету.

Гэтак жа, напрыклад, было, калі аднаго разу на выставу М.Цудзіка ў Доме мастацтваў завітаў Адам Глёбус. Яны там добра выпілі, і Глёбус сказаў мастаку, што калі той падарыць яму карціну, то ён пра яго нічога кепскага пісаць ня будзе. Цудзік кінуўся да сьцяны, зьняў і аддаў Глёбусу пэйзажык з жанчынай і казой.

Мастак Пятроў-Хруцкі распавёў, што пазнаёміўся з ягонымі карцінамі ў Парыжы ў беларускім асяродку, якім апыкуецца сп.Шыманец. А ў мінулым месяцы пабачыў афішу Палацу мастацтва, якая паведамляла пра персанальную выставу М.Цудзіка. Хацеў быў завітаць, але ня выбраўся.

Людзі кажуць так: на адкрыцьцё гэтае юбілейнае, да 50-годзьдзя, выставы не прыйшоў ніводзін з сяброў мастака, ніхто з сяброў суполкі «Пагоні». Ніхто не прыйшоў, апроч тых, каму



Мікола Цудзік. Лета

Інтэграцыя выбухаў з прапажамі людзей

Марыянэтакны ўрад Лукашэнкі выкарыстоўвае тэракты ў Расеі для ўмацаваньня дыктатуры

У мінулы чацьвер позна ўвечары зьнік выканаўца абавязкаў старшыні Вярхоўнага Савету Беларусі Віктар Ганчар. Незалежны назіральнікі зьвязваюць гэтае здарэньне з падрывам і жылых дамоў у Расеі, у выніку якіх загинулі сотні людзей.

Там падрываюць дамы, тут прападаюць дзяржаўныя дзеячы. Спачатку Віньнікава, потым Захаранка, загадкавая сьмерць Карпенкі, потым Ганчар, далей — хто заўгодна. Так Беларусь адгукаецца на падзеі ў «саюзнай дзяржаве». Спачатку Буйнацк, два разы Масква, Валгадонск, далей — дзе заўгодна. Каму гэта выгадна? Кажуць, найперш Ельцыну і ягонаму атачэньню. У нас — чалавеку, які пяць гадоў спрабуе агучваць усё, што выгадна Ельцыну. На мінулым тыдні гэта прывяло да адкрытай падмены паняццяў.

Лукашэнка наўпрост рэтранслюваў загады расейскага міністра ўнутраных справаў Рушайлы сьлівавікам — працосваць падвалы, жылы фонд, каўказцаў. У дадатак — забараніць мітынгі і закрыць апазыцыйныя газэты. Словам, безь пяці хвілін надзвычайнае становішча. Калі такія меры нічым не апраўданыя, іх вынікам можа быць толькі ўсеагульны псыхоз і дэзарыентацыя насельніцтва. Гэта заўсёды на руку хапужнай або няздатнай,



Фота IREX-ProMedia

або нелегітымнай уладзе. А каб насельніцтва ня ўбачыла падмены паняццяў (у гэтым выпадку — падмены краінаў), на поўную катушку працуюць у Беларусі расейскія тэлеканалы, ствараючы ілюзію рэальнай пагрозы і для нашых дамоў. Адзінае інфармацыйнае поле і натульвае прапаганда пратое, што Беларусь без Расеі ня можа, мы асуджаныя жыць у адной дзяржаве — усё гэта дае свой плён. Людзі ў Менску ці Гомелі сапраўды пачынаюць баяцца новых выбухаў. А «меры» сьлівавікоў толькі нагнаюць псыхоз. Так адцягваецца ўвага ад праваў у эканоміцы, ад неўраджаю, ад мізэрнага заробку. Пад шумок прыбіраюцца палітычныя апанэнты.

Расейскія тэрарысты служаць нагоды прыгадаць беларускую апазіцыю. Зараз дзе што адбудзецца, і Лукашэнка, не зьміргнуўшы вокам, назаве віноўнікам тэракту таго ж Ганчара.

Падмена паняццяў у шырокім сэнсе — гэта падмена беларускіх нацыянальных інтарэсаў расейскімі, якія адстойваюць у Беларусі Лукашэнка зь сябрамі, дэманструючы паводзіны клясычнага марыянэтакнага ўраду. Пры поўным правале інтэграцыі з Расеяй дэ-юрэ напралом вядзецца фактычная інтэграцыя ў Расею. Створана адзінае інфармацыйнае поле, у якім канал БТ — ня больш чым трэцяя рука абласная тэлебачаньня. Лукашэнкава газэта ўводзіць рубрыку «Они о нас», дзе пераказваюцца артыкулы заходніх газет пра ўсялякіх Беразоўскіх з Гусінскімі (хто тут яны і хто мы?). Беларускае палітычнае поле ўжо сёньня гатовае ўключыцца ў фэдэральныя выбары. Тут вам і свае «яблыкі», і свае «ацечаствы», і камуністы, і жырыноўцы... Эканоміка таксама гатовая легчы пад расейскіх алігархаў, бо цалкам завязаная на суседняй краіне. Заканадаўства проста замяняецца на расейскае, бо менскія «палатнікі», мабыць, і самі ўжо зразумелі, якога навітаралі абсурду. Застаецца толькі падмакнуць паперку пра «ўзьяд-

«Мы там
убачылі
кроў на
асфальце...»

Станіслаў Багданкевіч
пра зьнікненьне
Віктара Ганчара
на старонцы 3.



Мікола Цудзік

«паложана было». І гэта стала канцом. Быў пачатак жніўня, мёртвы сезон у Менску.

Пісьменьніца Паўліна Сьцепаненка (Качаткова) кажа, што й дагэтуль ня можа паверыць у гэтакі сцэнар разьвітаньня са сьветам каларытнага чалавека, якога кожны быў гатовы запрасіць на чарку.

Самагубства мастака... У гісторыі мастацтва было іх шмат: праблемы ў стасунках зь людзьмі, калегамі, публікай. Але я не магу прыгадаць, каб нехта зь беларускіх мастакоў сыходзіў гэтак безнадзейна і самотна.

Менск, вялізны Менск, горад, дзе разгортваюцца мільёны жыццяў і дзе чалавека забываюць гэтак проста й натуральна... Нібы згаслю іскру, якая толькі што магла апекчы, а больш яе няма. «Што зробіш, — кажа паэт Адамовіч, — а ці згадае хто мяне?..»

Сяргей Харэўскі

наньне». Народ падтрымае.

Народ, безумоўна, падтрымае. Ён, небагаты і несвабодны, цяпер заварожваецца агульным страхам. Слова пра пагрозу тэрарызму ў Беларусі прамоўлена. Цяпер трэба толькі з большым імпэтам глядзець у тэлевізары маскоўскія выбухі і хутчэй аб'ядноўвацца ў адну дзяржаву, каб у чачэнскіх месцыўцаў зьявіліся сапраўдныя падставы ўзарваць што-небудзь і ў нас.

Сяргей Паўлоўскі

У нумары:

Фотарэпартаж Анатоля Клешчука з хроснага ходу на Пачэсны Крыж на мядзельскай Кальварыі — на старонцы 6.

Старонка вершаў «Варштанты» з удзелам Віктара Шніпа — на старонцы 8.

Падарожжа ў дом Уладзімера Караткевіча на Старажоўцы ў рубрыцы «Збытыя адрасы» — на старонцы 9.

Апавяданьне Ігара Бабкова «Kindberg» — на старонцы 10.

ПОШТА ІНТЭРНЭТУ

Гэтым разам мы публікуем пару водгукаў і допісаў, якія прыйшлі на адрас электроннай версіі газэты ў інтэрнэце і на наш электронны адрас.

Раней у вас была добрая рубрыка: лепшая кніга месяца ці году. Куды падзеўся рэйтынг лепшых кніг ХХ ст.? І яшчэ да аўтараў: калі ласка, паболей рэцэнзіяў, вялікіх і малых, нават такіх паведамленьняў як «Кнігі, дасла- нья ў рэдакцыю». Гэта проста патрэбна.

Юрась Каляда

Рэцэнзія пра кнігу Бутрамева — зашмат авансаў і камплімантаў. Пачаў чытаць у «Дружбе народаў» гэню «Карону» і кінуў — занадта падлеткавая, як на мой сярэдні ўзрост, хоць і правільная, у так бы мовіць, ідэалагічным сэнсе.

Адзін парань

Куды падзелася паласа «Наву- ка»? Такі файны быў пачатак!

Пітэр

Кажуць, што наш Мядзельскі раён зьнікне з карты рэспублікі. Частку забярэ Ціцянкаў пад на- цыянальны парк (запарк?), а рэш- ту аддадуць у Вялейскі раён.

Нарачанец

Калі нашы палітыкі ня ма- юць сказаць нічога, акрамя таго, што яны гаварылі ўжо чатыры гады таму, дык хай бы й не да- валі інтэрвію, тым больш «На- шай Ніве». Ніколі нічога канк- рэтнага, ніякай канкрэтнай пра- грамы ня маюць. «Канстытуцый- ны лад, рынкавыя рэформы, гаран- тыі для інвэстараў...» Трэба про- ста ў першы дзень пасля прыхо- ду да ўлады ў чатыры разы пад- няць заробкі дактарам, у тры разы — настаўнікам, у першы ж тыдзень выселіць усіх бамжоў у Хоцімскі раён, для злосных рэцы- дывістаў (за любыя злачынствы) увесці неадменнае пажыццёвае зьняволенне і стварыць нармаль- ную, сапраўды нацыянальную, гвардыю. Вось што хочацца чуць, канкрэтыку, а ня іхныя нюні.

Пятро Краўцоў

Міжнародны Фонд «Відроджэння» (Україна) абвешчае конкурс сярод грамадзянаў Рэспублікі Беларусь на навучаньне ў аспірантуры вядучых украінскіх навучальных ды навукова-дасьледчых устаноў.

Да ўдзелу ў конкурсе запрашаюцца грамадзяне Рэспублікі Беларусь уз- ростам да 35 год, якія маюць вы- шэйшую адукацыю.

Форма навучаньня: дзённая;
Тэрмін навучаньня: тры (3) гады;
Мова навучаньня: украінская.
Для ўдзелу ў конкурсе неабходна па- даць:

1. Заяву, дзе будзе пазначана, у якую ўстанову ды на якую спэцыяль- насць заяўнік хоча паступіць для навучаньня ў аспірантуры, кантак- тную адрэсу, тэлефон, факс заяўні- ка.
2. Аўтабіяграфію.
3. Сьпіс навуковых працаў (калі ёсьць).
4. Пасьведчаньне аб здачы канды- дацкіх іспытаў (калі здаваў).
5. Копію дыплёму аб вышэйшай аду- кацыі ды выпіску з заліковых веда- масьцяў.
6. Рэфэрат з мажлівай тэмай дысэр- тацыйнага дасьледаваньня (20— 22 машынапісныя старонкі).
7. 1—2 рэкамэндацыі ад беларускіх навукоўцаў ды спэцыялістаў у ад- паведнай галіне.

Адсутнасць якога-небудзь з вышэй- пералічаных дакумэнтаў, акрамя ўказаных у пунктах 3 і 4, ёсьць фар- мальная падстава для адхіленьня разгляду кандыдатуры.

Дакумэнты падаюцца на ўкраінскай, беларускай альбо расейскай мо- вай.

Дакумэнты мусяць быць даслааны да 25 верасьня 1999 году на адрас: Украіна, 254053, Київ, Провулок Бех- теревський 13-а, Кобцю Роману (з паметкай «Праграма ўкраінска-бе- ларускай супольнай працы ды аб- мену»).

Па пытаньнях звяртацца ў Молад- зевы Інфармацыйны Цэнтар па тэл.: 232-27-43, 239-31-17 (да Алёны Шчорс).

Спэцыяльнасьці:

1. Інстытут гісторыі НАН Украіны.

Спэцыяльнасьці:

сусветная гісторыя;

гісторыя Украіны;

гістарыяграфія, крыніцазнаўства ды спэцыяльныя гістарычныя дысцып- ліны.

2. Інстытут філязофіі ім. Грыгорыя Скаварады НАН Украіны.

Навуковая тэматыка: гісторыка-куль- турнікія канцэпцыі мысьляроў Ус- ходняй ды Цэнтральнай Эўропы.

3. Інстытут літаратуры ім. Т.Р.Шаў- чэнкі.

Спэцыяльнасьці:

старажытная ды клясычная літара- тура;

тэорыя літаратуры.

4. Інстытут дзяржавы і права ім. В.М.Карэцкага НАН Украіны.

Спэцыяльнасьці:

грамадзянскае права;

тэорыя дзяржавы і права;

канстытуцыйнае права.

5. Інстытут Усходнеэўрапейскіх дасьледаваньняў НАН Украіны.

Спэцыяльнасьці:

палітычная гісторыя ХХ ст.;

паліталёгія;

гісторыя элітаў, інтэлектуальная гісторыя, гісторыя мэнтальнасьці XVI—XVII ст.

6. Львоўскі дзяржаўны ўнівэрсытэт імя Івана Франка.

Інстытут гістарычных дасьледа- ваньняў.

Спэцыяльнасьці:

гісторыя Цэнтральна-Усходняй Эўро- пы XIX—XX ст., дасьледаваньні нацыянальных рухаў, тэорыі нацы- яналізму;

гістарыяграфія краінаў Усходняй Эў- ропы, сучасная заходняя гістары- яграфія, гісторыя Польшчы XX ст., мэтадалёгія гісторыі;

Цэнтар гуманітарных дасьледа- ваньняў.

Спэцыяльнасьці:

тэорыя і гісторыя літаратуры ХХ ст.;

старажытная ўкраінская літаратура;

літаратура пэрыяду барока.

ЮБІЛЕЙ АПТЭКІ-МУЗЭЮ

Споўнілася тры гады Гарадзенскай аптэцы-музэю. Яна паў- стала ў тым самым будынку, дзе ў 1687 г. упершыню на Беларусі для патрэбаў школы мясцовага калегіюму езуітаў стварылі аптэч- ны аддзел. 3 гады таму фірма «Біятэст» правяла рамонт гэтага памяшканьня. Гарвыканкам выставіў ёй умову: арандуйце памяш- каньне, калі абсталюеце там аптэку, створыце музэй і трымаць- меце пасаду навуковага супрацоўніка. Экспанаты аптэкі распава- даюць пра гісторыю гарадзенскай фармацэі. Маюць тут шмат ста- рых сыгнатураў, то бок рэцэптаў, дакумэнтаў і прылад. Старшы навуковы супрацоўнік аптэкі, урач Фёдар Ігнатавіч, нагадае, што першы ўпамінак пра дзьве гарадзенскія аптэкі адносіцца да 1654 г. Для польскіх турыстаў асабліва цікава, што менавіта ў былой ап- тэцы мястэчка Ліпнішкі ў 1894 г. Юзэф Пілсудзкі заклаў пад- польную друкарню й выдаваў мясечнік «Работнік».

З Горадні — Антон Лабовіч



«БАЛТО», «АЛІСА Ў КРАЇНЕ ЦУДАЎ», «ПРЫГАЖУНЯ Ў СОННЫМ ЛЕСЕ» — мультып- лікацыйныя фільмы, дубляваныя па-беларуску актарамі вядучых менскіх тэатраў. «ЕХАЎ КАЗАЧНІК БАЙ», «ЦІК-ТАК ХОДЗІКІ», «БЕЛАРУСКІЯ НАРОДНЫЯ КАЗКІ», «СТОЙКІ АЛАВЯННЫ САЛДАЦІК + КАЛІФ-БУСЕЛ» — аўдыёкасэты з запісамі казак, калыханак, песеньняў для маленькіх беларусаў.

Кошт відэакасэты — 800 тыс. руб., кошт аўдыёкасэты — 300 тыс. руб.

Касэты можна атрымаць, пералічыўшы грошы звычайным паштовым пераказам на рахунак: ЗАТ «Сотвар» р/р 3012000000195 у філіі 506 ААБ «Беларусбанк», код 809. У графе «Для пісьмовага паведамленьня» напішыце, якую касэту Вы замагаеце. Менчукі! Зьвяртайцеся на тэл.: 8 (017) 228-45-88.

НЯ НІШЧЫ! НЕ ВЫКІДАЙ! ЗАХОЎВАЙ!

Архіў Найноўшае Гісторыі звяртаецца да гра- мадзянаў Беларусі і беларускіх грамадзкіх ар- ганізацыяў. Сучасная гісторыя адлюстроўваец- ца ў тых пазацэнзурных выданьнях і ўлётках, якія цяпер шырока распаўсюджваюцца ў краі- не. У Беларусі зноў узьнік самвыдат.

Дасылайце гэтыя матэрыяльныя сьведчаньні ў наш Архіў. Беларускае грамадства набывае сваю гісто- рыю.

Паштовы адрас Архіву Найноўшае Гісторыі: а/с 71, Менск, 220123.

Электронны адрас: anh@belsonet.net.

ВІНЦУК ВЯЧОРКА ON-LINE

Канфэрэнцыя on-line з удзелам Вінцука Вячоркі адбывалася ўвечары 17 верасьня ў жывой прасторы Інтэрнэту. Любы мог падлучыцца да сеткі і задаць пытаньне. Мы падаем у скарачэньні тэкст гэтай канфэрэнцыі.

ВеВе: Добры дзень. Мы ра- дыя вітаць Вас на он-лайнвай канфэрэнцыі Вінцука Вячоркі, аднаго зь лідэраў Беларускага Народнага Фронту.

Вінцук Вячорка: Вітаю ўсіх.

ВеВе: Давайце раскажам наведнікам апошнюю інфарма- цыю пра зьнікненьне Віктара Ганчара.

В.В.: Я ведаю, што яго ра- зам зь ягоным калегам чакалі дома сёньня ўначы, але ён пра- паў. Пачакаем суткі.

Дзік: Што нас чакае 30—31 кастрычніка?

В.В.: Другая сэсія зьезду БНФ, якая выбера кіраўніцтва, прыме заявы й плян дзеяньняў. Я асабіста прызнаю рашэньні зьезду й падпарадкаюся ім.

Сэм: Я расеец. Я за незалеж- насць Беларусі, але захавань- не сувязі з Расеяй. Чаму БНФ трымаецца крайне нацыяналі- стычных поглядаў?

В.В.: Фронт не трымаецца «крайне нацыяналістычных» (чы- тай — «лё-пэнаўскіх») поглядаў. Мы нацыяналісты-дзяржаўнікі, мы за Беларусь як утульны дом для грамадзянаў любой веры й этнічнай прыналежнасьці.

Evgenik: Раскажыце пра вынікі паездкі ў Югаславію.

В.В.: Езьдзіў я вучыць і вучыцца. Вучыць адзінству (бо наша апазыцыя, грамадзкі сэктар і незалежныя прафсаюзы менш паколатыя). А вучыцца, як ладзіць масавыя акцыі. Мы падпісалі з адным зь лідэраў Саюзу дэмапартыяў і прафсаю- зным дзеячом Б.Чанакам пагад- неньне аб спаборніцтве: хто хут- чэй выправіць свайго дыктата- ра. Пераможца будзе абавязаны дапамагчы другому дыктатару далучыцца да першага.

Дзік: Ці адбудзецца раскол Фронту, на якім настойвае Пазь- няк?

В.В.: Пастараюся, каб не было. Людзі ня хочуць расколу.

Light Colonel: Чаму за дату правядзеньня Маршу Свабоды выбралі менавіта 17 кастрычніка?

В.В.: Найбольш зручны дзень з гледзішча «сельскагас- падарчага» і палітычнага: даволі часу падрыхтавацца. Далучай- цеся да стварэньня інфармацый- най хвалі.

Сэм: Чаму ўсе намаганьні накіраваныя на выкрыцьцё Расеі, а не на барацьбу са сваім



дыктатарам?

В.В.: Расея, ейныя інтарэсы прадстаўленыя ў Беларусі Лу- кашэнкам.

Bykowski: Як вы ацэньваеце ўчорашнія выказваньні А.Лука- шэнкі наконт дэстабілізучай ролі апазыцыі?

В.В.: Баіцца. І сур'ёзна.

ВеВе: Тут прыйшла новая інфармацыя пра Ганчара... Ён зьнік разам зь бізнэсмэнам Кра- соўскім («КРАСІКО»), якога аб- вінавачвалі ў блізкасьці да апа- зыцыйных колаў.

НАУ: Ня думаеце, што Лу- кашэнка пойдзе на крайнасьці?

В.В.: Гэты можа.

Bykowski: Ці ёсьць у нас пагроза тэрактаў, як у Расеі? І што, на Вашу думку, было сап- раўднай прычынай выбухаў?

В.В.: Ня думаю, што бараць- ба Беразоўскага з Гусінскім. Проста Расеі пачынаюць адгу- кацца імпэрскай войны.

Фалсан: У якіх пытаньнях БНФ можа ісьці на кампраміс і з кім?

В.В.: З тымі, хто за незалеж- насць.

насьці.

ВеВе: Яшчэ інфармацыя пра зьнікненьне Ганчара. На ве- чары памяці Генадзя Карпенкі, які ідзе ў гэтыя хвіліны ў Мен- ску, пасол ЗША Спэкгард за- явіў, што амбасады і ўрады за- ходніх краінаў напружана со- чаць за гэтым выпадкам. Па- сольства ЗША найпрост вый- шла на адміністрацыю прэзы- дэнта й Лукашэнка. Яны пап- ярэджаны, што Ганчар мусіць быць знойдзены ў бліжэйшы час. Мы толькі што зьвязалі- ся з жонкай Ганчара Зінаідай. Яна ў шоку. Але ніякай новай інфармацыі пакуль няма.

tursun: Пытаньне да аргані- затараў: колькі чалавек цяпер падлучана да канфэрэнцыі?

Адміністратар: На гэты момант 40 чалавек.

Ваня: Можна даведацца пад- рабязней пра «гарантаў нашай незалежнасьці»?

В.В.: USA, Great Britain, France... і Россия. Яны гаран- тавалі нашу незалежнасьць уза- мен за адмову ад ядзернай зброі.

Letchik: Хто з прэтэндэнтаў на расейскага прэзыдэнта най- лепшы для нас?

В.В.: Перабіраю іх «гале- рэю» і жахаюся. Хіба што нех- та з правых, але гэта нерэальна.

D.Ranicka: Сп.Вінцук, што будзем рабіць, калі зьнікне яшчэ й, напрыклад, Вячорка?..

В.В.: У кожным разе — не зьяжджаць з краіны. Яна ж наша. Змагацца за краіну і за ўсіх зьніклых.

Дзік: Як Вы ацэньваеце па- зыцыю Віка на перагаворах з уладамі? Вы думаеце, што ме- навіта абарона інтарэсаў Няме- чыны ляжыць у аснове ягоных дзеяньняў?

В.В.: Думаю, амбасадар Вік найперш — дысцыплінаваны чыноўнік, зацікаўлены, каб дай- шло да нейкіх перамоваў. А мы зацікаўленыя, каб перад перамо- вамі набыць інфармацыйную свабоду й павызваляць вязьняў, а самыя перамовы завершыць пастановаю зладзіць выбары ў орган, надзелены рэальнаю ўла- даю. Шчыра кажучы, ня веру я ў іхны посьпех..

Ira: Вашае стаўленьне да вяртаньня амбасадара ЗША Спэкгарда?

В.В.: Хай будзе тут: сам бо- лей пабачыць і пачуе.

Yahor: Да Вас звяртаецца навучэнец НДГЛ. Як Вы лічы- це, чаму цяпер так мала бела- рускамоўных сайтаў? Ці можа быць будучыня за белНЭтам?

В.В.: Кожнаму навучэнцу НДГЛ стварыць белмоўны сайт!

— Найперш, што Вы думаеце пра знікненне Віктара Ганчара?

— З палітычнага клімату ў нашай краіне, з выступу Лукашэнкі на тэлебачанні перад сілавымі міністрамі, дзе ён заявіў, што апазыцыянеры — гэта злодзеі, здраднікі свайго народу, што іх трэба гнаць з вуліцаў, я раблю выснову, што робіцца ўсё, каб сарваць перамовы з апазыцыяй. Вадзіцель Ганчара паехаў на месца, адкуль, як мяркуецца, той выехаў, і ўбачыў там кроў на асфальце, разбітае шкло машыны, сьляды ад удару ў дрэва... Мы зьвярнуліся ў КГБ, міліцыю, але там адказалі нам, што гэта іх зусім не цікавіць. Толькі пасля таго, як інфармацыя прайшла па тэлебачанні, а пасол Нямеччыны зьездзіў у МЗС да Латыпава, каб выказаць свой пратэст, толькі



Станіслаў Багданкевіч: «МЫ ТАМ УБАЧЫЛІ КРОЎ НА АСФАЛЬЦЕ...»

пасля міліцыя пагадзілася прыехаць з намі, каб аглядзець месца здарэння. Гэта дзікуства, складаецца ўражанне, што ўсё гэта — «абшчак», якім кіруе галоўны «пахан». На сёння ў Беларусі знікла чатыры чалавекі, гэта ўжо сапраўдная Лацінская Амэрыка!

— А за каго Вы баіцеся зараз?

— Хто яго ведае, у дзеяннях улады назіраецца пэўны алягізм. Цяжка зразумець, для чаго ім сёння Ганчар, нашто ім спатрэбіўся Юры Захаранка, які ня быў нейкім там лідэрам апазыцыі, нават у нашай партыі ён быў членам Палітрады, а потым выйшаў з яе па асабістым жаданні, каб займацца сваімі праблемамі, у прыватнасці, стварэннем Саюзу афіцэраў. Здавалася б, Лукашэнка ўжо зразумеў сваю непрымальнасць для палітычнай эліты Расеі, што аніякае месца ў Крамлі яму ня сьведзіць, што трэба пашыраць сваю вэктарную палітыку, ісці на Запад. Ну, нашто яму цяпер гэта ўсё руйнаваць? Алягізм!

— Ці зьменіцца нешта ў падрыхтоўцы да перамоваў пасля знікнення В.Ганчара?

— Я б сказаў, што ў нас і да гэтага была маса падобных прадэнтаў: Віньнікава з Захаранкам зніклі, Чыгір арыштаваны, дэпутаты Кудзінаў і Клімаў таксама ў вязніцы. Але мы ня бачым іншага выйсця: або перамовы, якія, пэўне, адбудуцца-такі пад ціскам беларускай грамадзкасці, або грамадзянская вайна. А мы хочам рабіць усё мірным шляхам. І галоўнае — гэта стварэнне нармальнага палітычнага клімату, клімату даверу.

— Як ідзе падрыхтоўка да перамоваў?

— У нас яшчэ не зацверджаны склад дэлегацыі, перамоваў з уладай пакуль ніякіх не вядзем. Сустрэкаемся зь Вікам, АБСЭ, спрацоўваем агульную пазыцыю і спрабуем праць пераходную дамову дасягнуць таго, каб зараз жа

былі вызваленыя вязні, каб знайшліся людзі, якія нібыта «зніклі», бо існуе вялікае падзрэненне, што тут не абшчалося без уладаў. Наконт Чыгіра Вік нам заявіў, што прадстаўнікі ўлады намякалі, што яны спрабуюць знайсці шляхі для яго вызвалення нават у рамках Лукашэнкавага заканадаўства. І вось сёння ізноў трэба пачынаць ад самага пачатку. Мы будзем патрабаваць адстаўкі ўсіх сілавых міністраў, звернемся па падтрымку да кіраўнікоў замежных дзяржаў, парламентаў. Калі знікла ўжо чатыры чалавекі, заўтра тое самае можа адбыцца з кожным з нас.

— Ці Вы лічыце, што рэпрэсіі могуць узмацніцца?

— Я ня думаю, што ў геаграфічным цэнтры Еўропы можа паўтарыцца 37-ы год. Улада захоўвае знешнія атрыбуты мяккага аўтарытарнага рэжыму: у нас выходзяць апазыцыйныя газеты, дзейнічаюць партыі. Мне нядаўна далі штраф у 50 мінімалак, але ж зроблена гэта было ў рамках закону. Толькі вось прамовы Лукашэнкі не даюць зусім забыцца на рызыку ўзмацнення рэпрэсіяў.

— Якой тактыкі будзе прытрымлівацца АГП ў бліжэйшы час?

— Мы яшчэ на лютаскім зьездзе, задоўга да прапановы Віка, прынялі большасцю галасоў рэзалюцыю, у якой пазначалася, што мы ня бачым выхаду ў рэвалюцыі, грамадзянскай вайне, і гатовыя пачаць перамовы з уладамі, каб дасягнуць кампрамісу.

— Які ўдзел будзе браць Вашая партыя ў акцыі, запланаванай на 17 кастрычніка?

— Мы ўжо зараз працуем над падрыхтоўкай гэтай агульнаацыянальнай палітычнай акцыі «Марш Свабоды», створаны аргкамітэт. Я накіраваў па сваёй партыйнай лініі ўва ўсе нашыя рэгіянальныя арганізацыі рэкамэндацыі па правядзенні на месцах пікетаў, шэсцяў, каб частку людзей накіравалі ў Менск. Гэта будзе ня проста акцыя, яна стане падтрымкай для перамоваў. А цяпер мы амаль штотыднёва ладзім пікеты, патрабуючы вызвалення палітвязняў. Палітыкі так званай «новай хвалі» заявілі, што на вуліцы выйдзе каля 100 тысяч чалавек. Я не падзяляю іхнага аптымізму і пры сустрэчы іх крытыкую, бо, калі працаваць так, як яны гэта робяць, можна

праваліцца ў сваіх намаганнях. Акцыя мусіць быць цалкам мірная, мы абсалютна супраць усялякіх так званых «вызвольных» арміяў, рухаў. Нашая партыя, у пэўнай ступені, зьяўляецца інтэлектуальным клубам.

— Як Вы ставіцеся да супярэчнасцяў у БНФ і які бок Вы падтрымліваеце?

— Вельмі прыкра, што такое адбываецца, гэта мінус усёй апазыцыі. І я, безумоўна, стаўлю не на Пазыняка, таму што ён і расколвае рух. Пазыняк злоўжывае мінулым. БНФ згубіў вельмі шмат сымпатызантаў, і яўраз Вячорка, Хадыка, Баршчэўскі выступаюць за яднанне, за ўзгодненасць. Паміж сіламі апазыцыі заўсёды існавала лучнасць, а гаворка пра раскол у апазыцыі — гэта больш прыдумкі журналістаў. Мы заўжды працавалі разам з Фронтам у згодзе, але часам яны атрымлівалі факс, і гэтая лучнасць знікала. На вуліцы людзі блытаюць «грамадзянаў» з БНФ, і таму нам трэба паказаць нашую адметнасць: мы, безумоўна, за беларускую дзяржаўнасць, але мы ніколі ня будзем дзяліць народ па этнічным паходжанні, па мове.

— У нядзелю пачынаецца чарговая сесія Вярхоўнага Савету. Якія пытанні будучы абмяркоўвацца?

— Будзе заслуханая справаздача мандатнай камісіі. На сёння дэпутатаў, якія ня здрадзілі Канстытуцыі 94-га году, — больш за 80 чалавек, 84 ці 86, зь іх ужо 59 лісьмова падцьвердзілі сваё рашэнне актыўна ўдзельнічаць у нашай агульнай працы. Потым выступіць з дакладам намеснік старшын Вярхоўнага Савету Генадзь Цярэня з ацэнкай дзейнасці Лукашэнкі і эканамічнага развіцця за апошнія пяць гадоў. Будзе разгледжаны зварот кансультацыйнай рады апазыцыйных партыяў з нагоды правядзення падрыхтоўкі да перамоваў.

— Ці не маглі б Вы зрабіць невялікі аналіз эканамічнай сытуацыі Беларусі?

— Самае страшнае нават ня сённяшняе эканамічнае становішча, а тое, што нас чакае ў будучыні, бо ўладу трымаюць «часовыя людзі», якія ня думаюць пра захаванне багаццяў, што яскрава бачыцца на прыкладзе амартызацыйных фондаў, якіх у нас практычна не існуе. Абсталюванне псуецца і не абнаўляецца. Мы падтрымліваем узровень жыцця за кошт будучых пакаленняў. А інфляцыя? А неліквідныя зруйнаваныя банкі?

— Што Вы можаце сказаць пра валютныя рэзэрвы краіны?

— Калі мы ня можам разлічыцца з Расеяй за нафту і газ, пра якія валютныя рэзэрвы ідзе гаворка? Яны, бывае, на першае чысло штучна ствараюцца на баянсе: банкам даюцца рублі пад заклад за валюту, а потым гэтыя грошы тэрмінова банкам вярта-

ецца іншае, што гэта была дамоўленасць двух дыктатараў і што гэта быў удар у спіну Польшчы, якая змагалася з фашызмам. Патрэба, я жыў у вёсцы на хутары, а насупраць жыла сям'я, воем дзяцей у іх было. Нябедна жылі, а прыйшлі Саветы: сям'я ўвечары была, а раніцай іх ужо няма, вывезлі ў Сібір. Ды й мой дзядзя, якога забралі ў польскае войска, патрапіў у палон да немцаў, пасля вярнуўся дамоў, а як прыйшлі нашыя вызваліцелі, яго без суду — спачатку ў Варкуту, пасля ў Караганду, потым у Ігарку на вечнае пасяленне. Я яшчэ памятаю, калі працаваў банкірам, нас адсылалі ў Заходнюю Беларусь вучыцца, як супыць сена. Тут ня ўмелі, і заходнікі нам паказвалі, як можна сена захаваць. І сёння ўраджаі там самыя высокія па рэспубліцы, больш за 20 цэнтэраў, хоць калі браць суседнія польскія землі, то там пад 40.

— Якія самыя лепшыя якасці беларуса як працаўніка?

— Сама працавітасць, канечне. Але застаюцца саўковасць, згодніцтва, залішня кампраміснасць.

— Ці працуеце Вы яшчэ ў БДЭУ?

— На жаль, не, бо была каманда Лукашэнкі забараніць мне допуск да студэнцтва. Часам чытаю лекцыі, але не ў дзяржаўных ВНУ. Я прысвечваю больш часу эканамічным даследаванням, публікуюся. Чытаў і ў замежжы: у Майнцы, Дусэльдорфе, Чыкага, Санкт-Пецярбургу. Чытаю лекцыі пра наш эканамічны досвед, якога лепш нікому ня зьведваць. Яшчэ падпрацоўваю: нехта мае грант, звычайна гэта Польшча ці Расея, і мы зь імі супрацоўнічаем. Увогуле ж, я на пэнсіі.

— Чым Вы займаецеся ў вольны час?

— Яго ў мяне цяпер амаль няма. Я заўжды быў працаголікам. А мае хобі цяпер — мой сын Павал, якому ў жніўні споўнілася чатыры гады. І яшчэ я хацеў бы дадаць, што зараз суджуся, адстойваючы свой гонар. Беларускае тэлебачанне — Зімоўскі, Дзьмітрыеў — ізноў распаўсюдзіла паклёп, нібы я выдаваў крэдыты сваякам, сябрам і знаёмым, і гэтыя крэдыты не былі вернутыя, што нібыта мае сыны атрымалі крэдыты, якія не збіраюцца гасіць. Але ў прыродзе такіх фактаў не існуе. Калі супраць мяне хоць штосьці было б, Вы думаеце, я яшчэ быў бы на волі? Праўда такая, што крэдыты брала фірма, адным з сузаснавальнікаў якой быў мой старэйшы сын. Але крэдыт пайшоў заводу, які пастаўляў машыны. А фірме далі штраф у 1 112 000 даляраў, прытым што ў іх устаўны капітал быў 500 мільёнаў беларускіх рублёў, і яны збанкрутавалі. І мне пляваць, што давалі крэдыты юрыдычным асобам, мае сыны іх ня бралі.

— Ці знаёмы Вы з Івонкай Сурвілай?

— Не сустракаўся. А можа і бачыў калі на сустрэчах з дыяспарай, ды толькі не зьвярнуў увагі. Наша дыяспара вельмі слабая, мы нават ня маем у Амэрыцы ніводнага сэнатара-беларуса.

— Вы самі паходзіце з Валожыншчыны, як Кебіч, Пэрэс, у Вас працаваў Шарошкі. Чаму менавіта гэтая зямля дала столькі ведамых палітыкаў?

— Пяскі добрыя.

— А ці наведваеце калі-небудзь касцёл?

— Я, ведаеце, савецкі такі вернік, хоць мае бацькі былі вельмі пабожнымі. Але ўсё мае сыны і ўнукі ахрышчаныя ў каталіцтва.

Гутарыў Анатоль Прасаловіч

ЦІХАЯ СЬМЕРЦЬ БЕЛАРУСКАГА ГАНДБОЛУ

Адбор да чэмпіянату Эўропы. Накаўт-раўнд.
Беларусь—Україна 23:23 (першая сустрэча — 21:29)

Учора ў Менску паўторнай сустрэчай са зборнай Украіны завяршыўся слаўны шлях беларускага гандболу. Некалі слаўная і грозная гандбольная дзяржава (у асобе менскага СКА, які браў у 80-я трафэй за трафеем) паступова, крок за крокам, ад пачатку 90-х і да нашых дзён здавала пазыцыю за пазыцыяй. І вось, здаецца, надыхоў апошні час беларускага гандболу. Не, гуляюць і будуць гуляць яшчэ некалькі гадоў сённяшнія зоркі, ёсць таленавітыя і перспектывныя маладыя гандбалісты, зрэшты, працягвае працаваць і наш Спартак Мірановіч. Няма толькі элементарнай рэчы, без якой немагчыма разьвіцьцё вялікага спорту: грошай.

Гульні са зборнай Украіны былі ня толькі гульнямі за выхад у фінал чэмпіянату Эўропы, але й бітвай за будучыню гандболу ў нашай краіне. У выпадку перамогі нашай зборнай яна ня толькі ехала б на чэмпіянат Эўропы, дзе ў яе меўся шанец выйграць пазездку на Алімпіяду ў Сіднэі (дарэчы, гандбол — адзіны спорт з камандных гульняў, які тэарэтычна мог

прадстаўляць нашу краіну ў Сіднэі), але й трапіла ў лік 12 зборных кантынэнту, якія ад гэтага чэмпіянату ўтвараюць своеасаблівы элітны клюб. Прабіцца ў які астатні зборным (і, адпаведна, удзельнічаць у фінальных частках чэмпіянату Эўропы і сьвету) будзе цяпер надзвычай цяжка. Наша зборная прайграла бітву за будучыню паўднёваму суседу.

А як усё добра пачыналася! У зборную ці ня ў першы раз удалося сабраць усіх мацнейшых легіянераў (акрамя траўмаванага Барбашынскага). Здавалася, што такім складам змогуць прайсьці ўкраінскі бар'ер. Перакананыя былі ў гэтым і самі беларускія зоркі. Упэўненыя перад першай сустрэчай вылезла бокам. Пасьля першай гульні шанцаў не засталася. Бывалі выпадкі, калі беларусы адыгрывалі і 8 мячоў. Але такія падзвыгі рэдкія.

Усю ўчорашнюю сустрэчу ўкраінская каманда ўпэўнена валодала сытуацыяй, на працягу ўсёй сустрэчы вяла адзін-два мячы (альбо лік быў нічыйным), і толькі на апошніх сэкундах бела-

русы здолелі ўнікнуць паразы — 23:23. Наша каманда гуляла абы-абы. Здаецца, ужо перад матчам гандбалісты ня верылі ў перамогу. Дзьве зборныя выглядалі надзвычай кантрастна: старыя, ня маючыя сапраўднай матывацыі «зоркі» беларускія, і маладыя, імпульсныя ўкраінскія зоркі. Думаю, прозьвішчы Вялікі, Лочман, Нат яшчэ доўга будуць гучаць на гандбольных пляцоўках.

А беларускі гандбол паступова памірае. Калі ва Украіне ў вялікі спорт, а значыць і прэстыж краіны (гандбол, футбол, баскетбол) укладае салідныя грошы прыватны капітал, то ў нас хвалёная дзяржава ня можа знайсьці нават мінімуму, які дазволіў бы гандболу выжыць. Сорамна, але пад пытаньнем удзел нашай зборнай у наступным чэмпіянаце сьвету (у фэдэрацыі няма грошай на ўнёсак за ўдзел у чэмпіянаце — пара тысяч даляраў — ня кажучы ўжо пра выдаткі на самі гульні). Гэта вынік дзяржаўнага валонтарызму і авантурызму ў спорце.

Андрэй Андрэеўскі

дзе варта быць

Улюбёнка гопнікаў уфімка Зэмфіра прасьпявае на «Шайбе», у самым шыкоўным менскім «World West Club» (гэта пры гэтым «Беларусь»), 23 верасьня а 23-й гадзіне. Квіткі па 5 мільёнаў.

А.Прас.

24 верасьня а 19-й гадзіне ў Опэры даюць «Фаўста». У гэтым спектаклі няма дыхтоўных дэкарацыяў. Касьцюмы персанажаў ня блішчучыя аздобамі эпохі. І частае зьзяўленьне хору на падмостках нярэдка стварае ўражаньне канцэрту. Але ёсць плён агульных намаганьняў Вольфганга Гётэ і Антонія Радзівіла, а таксама нашага сучасніка, перакладчыка Васіля Сёмухі.



Бы калі ўяўлялі Тацяну Мархель у ролі путаны? А садамазахісцкія фантазіі вас ніколі не наведвалі? І танец двухмэтровага чэлесна ніколі ня сьнілі? У тэатры «Вольная сцэна» 24, 25 і 26 верасьня — прэм'ера спектаклю «Стомлены д'ябал», што нарабіў скандалу ў траўні. Вядомы па «Камэдыі» сюжэт у версіі драматурга Сяргея Кавалёва моваю эпатажу намалю-

ваў рэжысэр Рыд Таліпаў. Пачатак а 19-й. У галоўных ролях Анатоль Кот і Ігар Сіроў.

У рамках антрэпрызы «Віртуозы сцэны» Мікалай Пінігін паставіў спэтакаль «Бедная Ліза» паводле Карамзіна. Пастапоўка не прэтэндуе на значнасьць, роўнаў «Ідыліі» і «Тутэйшым». Атрымаўся мілы жарцік паводле банальнага сюжэту зь лёгікам падцвяльваньнем над расейскім маралізатарствам. Жывы аркестар, арыгінальная сцэнаграфія Марголіна, неверагодна сьмешны тандэм Манаева й Рэдзкі.

З.Б.

21 верасьня ў Шклове адбудзецца ўрачыстае адкрыцьцё й асьвячэньне касьцёла Пятра й Паўла. Асьвячэньне адноўленага храма будзе праводзіць біскуп Менска-Магілёўскі Казімер Сьвёнтэк са шматлікімі сьвятарамі.

Андрэй Антанян

Віцебская гарадзкая Рада БНФ плянуе правесці ў суботу, 25 верасьня, ў Полацку сустрэчу зь сябрамі аркмітэту па правязьненні 2-й сесіі VI зьезду Фронту. Аркмітэт будзе прадстаўляць В.Вячорка, Л.Баршчэўскі, А.Бяляцкі ды інш. На сустрэчу, якая мае пачацца аб 11.00 па адрасе вул.Пушкіна 15—13, запрошаныя прадстаўнікі ўсіх суполак Віцебску й вобласці. На сустрэчы абмяркуюць становішча ў Фронце.

Юрась Корбан

ЗА ЧУЖЫЯ КАМАНДЫ

Зь беларусаў адзін Баранаў гуляе ў Эўралізе

У сараду стартвала футбольная Ліга чэмпіёнаў новага фармату — цалыя 32 каманды з 17 краінаў. Ад пачатку Ліга плянавалася як высокапрыбытковое прадпрыемства, якое б забясьпечвала багатым клубам Эўропы магчымасьць як мага хасьцей сустракацца між сабой. Разьлік быў прасты: чым болей разоў на поле адзін супраць аднаго выходзіць такія гіганты, як «Рэал», «Барсэлёна», «Мільян», «Ювэнтус», «Манчэстэр Юнайтэд», «Баварыя», тым большую цікавасьць гэта выкліча ў заўзятараў. А гэта азначае рэзкае павелічэньне прыбыткаў ад рэклямы, ад продажу правоў на паказ, ад квіткаў. Вялікі футбол прыносіць гіганцкія грошы.



Міраслаў Рамашчанка



Аляксандар Хацкевіч

Старая добрая Ліга чэмпіёнаў перастала існаваць. Нарадзіўся прабобраз адзінага суперчэмпіянату адзінай Эўропы.

Вялікія грошы, якія вызнача-

юць у вялікім спорце амаль усё, тым ня менш прапускаюць у свой клуб бяднейшыя каманды з Цэнтральнае і Ўсходняе Эўропы: у гэтым годзе гэта харвацкая «Краацыя», аўстрыйскі «Штурм», чэская «Спарта», славенскі «Марыбор», нарвэжскі «Мельдэ» й «Русэнборг», украінскае «Дынама» і расейскі «Спартак». Летась быў нават фінскі «ХІК». Праўда, каб прабіцца, трэба прыкласьці намаганьні і ўкласьці пэўныя грошы. Але гэтыя грошы вяртаюцца з працэнтамі. За адну толькі перамогу ў групавым турніры каманда-пераможца

атрымлівае такія прызавыя, на якія любы наш клуб спакойна пражыве год як мінімум. Але гэта ў нас можна радавацца гадавому бюджэту ў 500 000 даляраў. Клубы зь Лігі чэмпіёнаў маюць бюджэты ў дзясяткі мільёнаў.

А дзе мы? Чаму «Марыбор» альбо «Краацыя» могуць, а беларускі чэмпіён штогод прайграе ў першым жа раўндзе? Бо «на халаву» ў Лігу не пралезеш. Трэба ўкласьці спачатку некалькі мільёнаў, а дзе іх возьмеш? Бізнэс пакінуў краіну. Рэкламы няма, спонсараў няма. Дзяржава ня можа ствараць канкурэнтаздольны клуб: яна неразваротлівая.

Сёньня нам застаецца падзяліць сымпаты паміж замежнікамі: палова краіны падтрымлівае кіеўскае «Дынама», дзе выступаюць нашы Вялянцін Бялькевіч і Аляксандар Хацкевіч, а другая палова — маскоўскі «Спартак», дзе Васіль Баранаў і Міраслаў Рамашчанка. Праўда, з чатырох у сьлётным розыгрышы гуляе пакуль толькі Баранаў. Траўмы ў Рамашчанкі і Бялькевіча (які выйшаў на поле не раней за лістапад), Хацкевіч перахварэў на гепатыт В.

Будзем заўята падтрымліваць чужых — сучынае толькі тое, што ў Эўропе для нас усё свае.

А.А.

КЛЮБ «СВІНОЕ РЫЛА»

Анархісты адчынілі свой клуб на Валадарцы

12 верасьня адчыніў свае дзьве новы невялічкі, але вельмі спэцыфічны клуб «Свіное рыла» (падпольны варыянт — «Рудая зорка»). Месціцца ён на Валадарцы — 7 пад дахам кавярні «Валерыя». І калі ў нядзелю а 6-й вечара вам захочацца апынуцца ва ўтульнай андэрграўндавай атмасфэры, пасёрбаць піва й паглядзець на п'яныя анархісцкія «рылы», што няўклідна перасойваюцца пад гукі стыльвааа фано, запрашаем сюды. Мы з гэтай нагоды пагутарылі з Лёлікам Ушкіным, адным са стваральнікаў клубу.

— Клуб — частка агульнай кампаніі, якую праводзіць газета «Навінкі» дзеля папулярызацыі сябе й свайго анархічнага стылю. Прышла ідэя стварэньня кавярні, бо анархісты ніколі не зьбіраюцца ў нейкіх там грамадзкіх цэнтрах. Яны тусуюцца ў падобных на нашае месцах.

— А дзе вы, анархісты, узялі на гэта грошы?

— Мы проста дамовіліся з мясцовай дырэкцыяй, каб зьбірацца раз на тыдзень, што й гаспадарам забясьпечвае пэўны прыбытак. Мы ня хочам, каб гэта зрабілася звычайным напівалавам.

А.А.

Канцэпцыя такая: у першай частцы вечара будуць выступы нейкіх аўтараў, пэртаў, бардаў, паказы відэафільмаў, калі дазволіць умовы, а ў другой частцы будзе панаваньне атмасфэры альтэрнатыўнай кавярні 20-х гадоў, дзе будуць лабаць сьвінг у духу нейкага бандыцкага прытону. Гэта частка нашай эстэтыкі.

— Калі й дзе будзе праводзіцца чарговы фэстываль «Раздавім фашысцкую гадзіну!»?

— Запрашаем усіх 23 кастрычніка ў Палац культуры Трактарнага заводу. Сёлета мы плянуем зрабіць выключна гардкоравую праграму — на сцэну выйдуча «Deviation», «Hate To State», «Сонца Мао», «Правакацыя», напэўна, і нашыя добрыя субутэльнікі зь Піцэру «Бандзінскі».

— Колькі чалавек аб'ядноўвае на сёньня анархісцкі «Чырвоны жонд»?

— Гэта чыста буржуазнае пытаньне, у нас няма такога: членскія ўзносы, партбілеты, партыйныя штандары там нейкія... Усё гэта — формы буржуазнага фэтышызму. Мы — антыпартыйная група!

Гутарыў Анатоль Прасаловіч

Дзёньнік маладога спэцыяліста

БЕЛАЕ БАЛОТА

Сяргей БАЛАХОНАЎ

Увосень для беларусаў ё два сама галоўныя заняткі — капаньне бульбы (свайёй ці чужой) ды зьбіраньне грыбоў. На ранішнім цягніку «Гомель — Калінкавічы» штодня едзе сьвет грыбнікоў. Калі ладнейшая іх частка вылазіць з вагонаў на ст.Шчэрбаўка, астатнія дачнікі ці работнікі жартуюць: «Столькі грыбоў не бывае». Але ж зьбіраюць. Нехта — для сябе. Нехта — на продаж, каб дастаць пару разьліковых білетаў на пляшку якіх-небудзь «чарнілаў». Нікога ўжо даўнення не клапаціць радыяцыя. Цікава, што за грыбамі ездзяць ня толькі цягніком,

але й «фольксвагенамі», «мэрсэдэсамі», «аўдэюхамі». Гэта сапраўды здумляе. Ня менш здзіўляе нестарае «вольва», на дахавым багажніку якога перавоззяцца некалькі даўжэзных дрэвінаў. Адаптацыя самаходу да беларускіх варункаў?

Белабалоцкія вучні задзіўблі ўжо, сто разоў пытаючы, адкуль я прыехаў. Беларуская мова з маіх вуснаў выклікае пэўнае шызьне (у беларускай школе!). Нехта пацікавіўся, ці ня ў Менску я нарадзіўся. Вось жа, і Белае Балота не абмінула аблуда, што сталіца Беларусі — праўдаістая цывардыня беларускасьці, дзе на белмове балакаюць усе ад мала да вяла.

Напруг спаклікалі просьбы перайсьці на расейскую. Не зважаючы на тое, што я дзійсцьвельна прылічна ўладзею рускім языком, дзеці зачулі маю суровую адмову.

Калі мяне накіроўвалі ў Б.Б., то нейкі дзядзька ў кабінэце загадчыцы рэчыцкага раённага аддзелу адукацыі сьпяваў дыфірамбы вучням усяго раёну: «Ой, ды ў нас жа такія добрыя дзеткі. Ня то што вашы гомельскія». Ну вядома, мяне няслаба аблябэдалі. Вучні белабалоцкае школы часткова ўдакон чаканутыя, часткова — крыху глузданутыя, а астатлыя наппросту ўдаюць не бяз радасьці зь сябе дэбілаў. Такі ў іх кодэкс паводзінаў, ці што. Быць разумным не ў пашане. Калі ты сьдзіш і слухаш уважліва настаўніка, цікавіся тэмай урока, то ты ў вачох кляснае зграі стаеся вылюдкам-маргіналам. Шануюцца

прытыркі, якія могуць ладна аскірацца з настаўнікам. У гэтым пляне трываць сябе ў руках бывае цяжка, і я разрываюся расейскім матам альбо шуляю якога-небудзь даўбаёба праз галаву. Непэдагагічна? Спадарства, я не педагог, я — навуковец. Спадзяюся, прынамсі, на гэта.

Зь першых дзён майго загуменнага настаўнічаньня адчуваю да сваёй сьціпласнай асобы непрамінальную ўвагу жаночага полу. Маю на ўвазе школьніц. Чарговая дурка, казаў бы, у Б.Б. няма сваіх мужыкоў. Увагу праяўляюць па-рознаму, але збольшага — спаквольнымі жарцікамі. Занадта палкасьці, цыху-цыху, няма. А то ў лепшым разе загоняць пад вянец у тутэйшай цэркаўцы, а ў горшым — завінавацяць у якой-любя брыдоце. Людзі ўсякія бываюць. Вось ужо «школьнае радзіва» круціць-

муціць пра маю любоў да васьміклясьніцы Іны Здрок. Выслоўе «Дзе раблю, там люблю» спраўдзіцца аўна ня ў белабалоцкай школе.

Адна мая знаёмая ўпотайкі ад бацькоў павянчалася з адным нашым калегам. Дзея была драмай, мэлядрамай, камэдый, каб у выніку стаць тэатрам абсурду. Здыманьне нумару ў гатэлі, гарнітур для жаніха з чужога пляча, праваслаўная царква ў Савецкім раёне Гомеля. Сяброўка мусіла прызнацца бацьком. З мужам (ці як яго зваць у гэтай аказіі?) яны жывуць паасобку. Абедзьве сям'і супраць гэтага шлюбу. Што там творыцца далей, уявіць мне цяжка. Маладая па жыцьці на я можа ўнікаць забытыяныя, а нават экстрэмальных сытуацыяў. Дагэтуль здзіўляюся, што гэтыя людзі ёсьцека насамрэч, а ня ў снах ці кіно.

РАСЕЯ ПАЧЫНАЕ ВАЙНУ З ЧАЧЭНІЯЙ

Нежаданьне прызнаць незалежнасьць Чачэніі
можа давесць Расею да краху

У пятніцу ў Маскве на надзвычайным паседжаньні Рады Фэдэрацыі губэрнатары сьпішаліся дэнасаваць гэтак званыя хасаўюртаўскія мірныя пагадненьні паміж Расеяй і Чачэніяй, падпісаныя пры пасярэдніцтве Беразоўскага генэралам Лебедзем. Пасьля крыжавых, але невядома кім учыненых тэрактаў Расея ні з кім дамаўляцца больш не зьбіраецца. Красамоўная дэталі: перад пачаткам паседжаньня дэпутатам паказвалі прапагандысцкі фільм пра дзікасьць каўкаскіх паўстанцаў і жудасныя наступствы апошніх выбухаў у Расеі. Пасьля прагляду цывільныя й вайсковыя, сьцягваючы кулакі й вушны, адправіліся прымаць расшэньні.

Расшэньне прынятае: у бок Чачэніі кіруюцца новыя дывізіі (на межах Ічкерыі сабралі ўжо да 30 тысячай войска), чачэнскую тэрыторыю бамбятца самалёты — загінула пад 200 чалавек (за нядзелю расейцы зрабілі болей за 50 баявых вылетаў, паводле зьвестак расейскага тэлеканалу НТВ). У Дагестане працягваюць «зачыстку» тэрыторыі.

Другая дэталі, якую з задавальненьнем адзначалі расейскія журналісты: прэзыдэнт Інгусціі Аўшаў даў «дабро» на праход войскаў і выступіў супраць чачэнскіх ісламістаў. У Расеі набіраюць добраахвотнікаў да ўдзелу ў чарговай чачэнскай вайне. Яны выбіраюць «добраю вайну замест дрэннага міру». А яшчэ яны выбіраюць хоць якія грошы й занятак замест беспрацоўя й безграшоўя. Пачынаецца вайна як і тая, у 1994-м: ідзе гаворка пра стварэньне «законнага» ўраду Чачэніі. Хіба і штурм Грознага, як і ў мінулы раз, прызначаць на Каляды... У нядзелю ўвечары на расейскім канале РТР выступіў прэм'ер-міністар Пуцін з фактычным абгрунтаваньнем расейскіх мераў «адплат» за падзеі ў Дагестане і ліквідацыі «пляндарму безуладзьдзя». У той жа вечар некаранаваны цар Расеі Беразоўскі заявіў, што «Пуцін больш адэкватны прэм'ер сёньня, чым быў бы Лебедзь».

За тры тры з гакамі гады, што прамінулі з часоў хасаўюртаўскіх дамоваў, Расея так і не

зразумела, з кім яна мае справу. Расейская дзяржава, гэтак і не стварыўшы перадумоваў для мірнага выхаду Чачэніі са складу Расеі, не наважыўшыся прызнаць рэальнасьць, выбірае момант для інтэрвенцыі ў гэтую дзяржаву. За тры гады Расея ня выканалі ніводнага з пунктаў тых пагадненьняў. Чачэнія не атрымала абяцаных кампэнсацыяў за сьмерць тысяч сваіх мірных жыхароў, якія загінулі пад бомбамі, за зьнішчаную эканоміку. Цяпер Масква хоча дзейнічаць пастарому. У яе стары прэзыдэнт, старыя генэралы, старыя інтэрэсы і старыя тактыкі. Але Чачэнія ўжо іншая. Гэта ўжо маладая дзяржава, палітыка якой грунтуецца на прынцыповым ідэалёгічна-рэлігійным адзінастве, якая больш-менш стабільна функцыянуе і мае ўласнае маладое й загартаванае ў баіх войска. Цяпер у іх ёсьць саюзьнікі і ў Дагестане зь ліку вахабітаў, якія імкнуліся быць нейтральнымі пад час апошняга канфлікту, але былі заатакаваныя расейцамі.

Чачэнцам гэтай вайны ня трэба. Яна патрэбная маскоўскаму кіраўніцтву, каб адцягнуць увагу ад унутранага бязладзьдзя. Але чачэнцы не здаліся тады, не здадуцца й цяпер. Што дасць вайна? Вудуць гінуць тысячы людзей. Бяз сэнсу выкінуць мільёны даляраў, якіх не хапае Расеі на саму сябе — або на тое, каб купіць Беларусь. Зьядуць Чачэнію? Хутэй за ўсё, толькі пакусаюць. Пакусае і яна іх.

З учорашнімі тэрарыстамі-незалежнікамі селі за стол перамоваў і ў Паўночнай Ірляндыі, і ў Палестыне, ім далі правесць рэфэрэндум на Тыморы. Расея ж хоча дзейнічаць сілай, хаця сілы ня мае ніякай.

Барыс Тумар



Масква. Жыхары суседняга дому назіраюць за тым, як разьбіраюць завалы. Ці прагнуць яны помсты?

Фота АР.

Гэбістам не даюць працаваць

У той час як беларускія чэкiсты раз за разам сьвяткуюць «слаўныя традыцыі» савецкага НКВД, у Літве прынялі закон пра абмежаваньне працоўнай дзейнасьці былых работнікаў КГБ у Літве. На падставе гэтага закону ўжо заведзена 270 справаў. Прападаўцам разаслана 82 заключэньні пра тое, што іх падначаленым забаронена працаваць на адказных пасадах на стратэгічных і гаспадарчых аб'ектах, у банках, у сыстэме аховы парадку. На Ігналінскай АЭС ужо звольнілі 9 былых дзяржынцаў, на чыгунцы — 7, у нафтавай кампаніі «Ма-

аб усім патроху

Хто большы каталік?

Днямі ў найбуйнейшым горадзе поўдня В'етнаму, Хашыміне, ля катэдральнага сабору Дзевы Марыі на сьвятую імшу сабраліся 200 000 тутэйшых рымскіх каталікоў. Імша была прытарнаваная да дзвюхсотга гадавіны зьяўленьня Сьвятой Марыі ў мястэчку Ла Ванг, што пасярэдзіне краіны.

Гэта ўрачыстасьць сабрала найбольшую колькасьць людзей за ўсю гісторыю камуністычнага В'етнаму. Яна прыцягнула незвычайную ўвагу, бо й да сёнь-

Новы Хрыстос

Чаго толькі з Хрыстом не выраблялі... Амэрыканскі каталіцкі часопіс «National Catholic Reporter» абвесьціў сусьветнае спаборніцтва на стварэньне новага вобразу Ісуса Хры-

Вялікі сьметнік

Адзін бібліяфіл, калекцыянер старасьвецкіх кніжак з галандзкага мястэчка Дэвэнтэр, зайшоў на тутэйшую барахолку, дзе спрэс таўкуцца бамжы. Адзін зь іх прапанаваў яму набыць тых старых кніг цэлую скрыню — скрыню знайшлі на вялікім сьметніку ля таго мястэчка — за

жэйскай нафта» — аднаго, у пракураторы — 6, у дзяржаўных і камэрцыйных банках — 11. Вось дзе папрыстройваліся ў Літве людзі з «гарачым сэрцам». А ў нас яны сядзяць яшчэ вышэй.

Пакуты з Шэкспірам

У старой Вільні на Бэрнардыйскай вуліцы хацелі адчыніць новы гатэль з моднай назвай «Shakespeare Hotel». Ажно заўпарцілася дзяржаўная камісія літоўскай мовы пры Сэйме краіны. Гэтай камісіі ў Літве нададзеныя вялікія правы. Вось жа старшыня камісіі Дангуоле Мікуленене напісала дырэктару нова-

ня ў гэтым краі пануюць камуністы, якія да апошняга часу ў розны спосаб імкнуліся зашкодзіць касьцёлу. Напрыклад, камуністычны рэжым не дазваляе прыезду Папы ды й наагул касьцёльных гіерархаў зь іншых краінаў.

Між тым у В'етнаме больш як мільён каталікоў ды іхная колькасьць штогод большае. Гэта азначае, што гэтая дзяржава на трэцім месцы ў Азіі (пасля Філіпінаў і Кітаю) па колькасьці вернікаў рыма-каталіцкае канфэсіі. Калі гэтак пойдзе і надалей, то каталікоў у тых

ста, зь якім ён мусіць увайсць у сваё наступнае, трэцяе тысячагодзьдзе. «Галоўнае, каб новае аблічча не паходзіла на традыцыйныя, бо Хрыстос жа быў самым папулярным героем карцінаў усіх папярэдніх часоў», —

50 гульдэнаў. Калекцыянер згадзіўся, а як прыйшоў да хаты, папіў пива й сеў перабіраць знаходкі. На ягонае захапленне сярод



Знойдзёная гравюра

га гатэлью ліст: «Назвы ўсіх дзейных у Літве прадпрыемстваў, установаў і арганізацыяў утвараюцца з захаваньнем нормаў літоўскае мовы». І ніяк інакш. А ў нас «хто как хаціт, той так і гаварыт». Пажадана, па-расейску, вядома.


Помнік Эміліі Плятэр

На галоўным пляцы Капцёва — мястэчка ля Друскенік — адчынілі помнік слаўтай змагарцы паўстаньня 1831 году, нашай зямлячцы, палкоўніку Эміліі Плятэр (1806—1831). Гэтая дзяўчына вядомая ў Беларусі як зьбіральніца народных песень і як гераіня антырасейскага паўстаньня. Калі яе моцна паранілі ў бітве пад Шчорсамі, дык сябры вырашылі перавезьці Эмілію далей ад акупантаў, у Варшаву, але не давезьлі. Памерла яна ад ран акурат у гэтым Капцёве. Тут сама была і пахаваная. Новы помнік, на адкрыцьцё якога прыйшло больш за тысячу чалавек, адліты з бетону і пакрыты мармуровым пылам. Маладая жанчына стаіць у поўны рост з шабляй у руцэ і ў строі палкоўніка. У цокаль умураваная табліца зь вершам Адама Міцкевіча:

«Там дзяўчына, ліцвінка была там,

Камандзерка Эмілія Плятэр!»

Ліцвін



Катэдра ў Хашыміне

краях будзе больш, чым у нас.

Перад людзьмі выступіў біскуп Хашымінскі Іхам Дын Ха, які абышоў увагаю палітыку, а гаварыў пра ўратаваньне душы.

кажа Майкл Фарэл, дырэктар часопіса. Той, хто возьмецца паўдзельнічаць, можа спадзявацца на прыз у 2 000 даляраў, публікацыю малюнку ў калядным нумары часопіса і... сусьветную славу. Памалюем?

старых аркушоў ён знайшоў дзеве малавядомыя рыціны Рэмбранта. На адной зь іх партрэт маці мастака 1631 году, а на другой — «Добры самарыцянін», 1633 году. Экспэрты ўжо выдалі сэртыфікат, што гэтыя творы сапраўдныя й каштуюць блізу 33 000 гульдэнаў. Чаго толькі ў той Эўропе ня знойдзеш...

Антон Сіюль



ІНФАРМАЦЫЯ ДЛЯ ЧЫТАЧОЎ У МЕНСКУ

Каб чытаць сьвежы нумар «НН» у дзень выхаду — у панядзелак — пры гэтым эканоміць час і грошы, аформіце падпіску ў бліжэйшым шапіку «Белсаюздруку», а атрымліваць газету можна ў любым менскім газэтным шапіку.

Зь ліпеня 1999 г. падпіску «да запатрабаваньня» прымаюць 32 газэтных шапікі. Менскі «Белсаюздрук» гарантуе выдачу газэты па падпісным абанэмэнце ў дзень выхаду газэты, а таксама захаваньне не забраных вамі асобнікаў праз увесь падпісны пэрыяд. Кошт падпіскі на «НН» на месяц (з кастрычніка) — 192 000 руб. (4 нумары ў месяц, газэта выходзіць на 12 старонках). Падпіска «да запатрабаваньня» прымаецца да 23 дня перададліснага месяца ў крамах і шапіках «Белсаюздруку» г. Менску. Даведацца і высветліць няясныя пытаньні можна па тэл. 227-88-41 у спадарыні Натальлі Сьвятохі.

Звычайная падпіска па краіне на IV квартал 1999 году.

Кошт на 1 месяц — 212 000 рублёў, на 3 месяцы — 636 000 рублёў.

НАША НІВА

Ніжэй мы падаем сьпіс пунктаў, дзе можна падпісацца й забіраць газету:

- | | | |
|--|-----------------|---|
| 1. Кастрычніцкі пункт падпіскі, вул. Жукоўскага, 5, к. 1 | 18. Крама № 15 | вул. Танкавая, 16 |
| 2. Партызанскі пункт падпіскі, вул. А. Кашавога, 8 | 19. Крама № 16 | вул. В. Харужай, 24 |
| 3. Першамайскі пункт падпіскі, пр. Ф. Скарыны, 113 | 20. Крама № 17 | вул. Някрасава, 35 |
| 4. Фрунзэнскі пункт падпіскі, вул. Рам. Сьлабада, 9 | 21. Крама № 18 | ст. м. «Плошча Перамогі» |
| 5. Крама № 1 | 22. Крама № 19 | пр. Машэрава, 51, к. 1 |
| 6. Крама № 2 | 23. Крама № 20 | вул. Ясеніна, 16 |
| 7. Крама № 3 | 24. Крама № 21 | станцыя мэтро «Пушкінская» |
| 8. Крама № 4 | 25. Крама № 23 | вул. Славінскага, 39 |
| 9. Крама № 6 | 26. Крама № 24 | вул. Жылуновіча, 31 |
| 10. Крама № 7 | 27. Шанік № 34 | гатэль «Менск», пр. Ф. Скарыны, 11 |
| 11. Крама № 8 | 28. Шанік № 136 | ст. м. «Плошча Якуба Коласа», выхад да Акадэміі Фізкультуры |
| 12. Крама № 9 | | гатэль «Беларусь», вул. Старажоўская, 15 |
| 13. Крама № 10 | 29. Шанік № 187 | гатэль «Плянэта», пр. Машэрава, 31 |
| 14. Крама № 11 | | гатэль «Юбілейны», пр. Машэрава, 19 |
| 15. Крама № 12 | 30. Шанік № 262 | |
| 16. Крама № 13 | 31. Шанік № 78 | |
| 17. Крама № 14 | 32. Крама № 25 | вул. К. Маркса, 21 |

ПАДПІСНЫ ІНДЭКС 63125

У мінулым нумары «НН» мы перадрукавалі падобнае апытаньне з варшаўскай «Rzeczpospolitej». Там пра гэта самае выказваліся нашыя суйчыннікі А.Мальдзіс, С.Шушкевіч, З.Пазыняк ды іншыя. Шчыра выказваліся і цікава. Тым ня менш, мы б не былі зусім аб'ектыўнымі ў такой далікатнай справе, калі б абмежаваліся матэрыялам у польскай газэце, а не правялі падобнае апытаньне самі. Ды і ўрачыстасьці 60-х угодкаў узьяднаньня Заходняй Беларусі з БССР працягваюцца. Тэма, значыцца, актуальная. Вось Анатоль Прасаловіч і ўзяў дыктафон, і падаўся ў «лябараторыі думкі» — у студэнцкія менскія асяродкі, дзе кожны гаварыў за сябе.

Усходнія палякі горшыя за заходніх

Наталля Воран (родам зь Берасьця): «Палякі ёсьць розныя. Розьніца паміж палякамі заходняй і ўсходняй Польшчы адчуваецца моцна. Я больш знаёмая з усходнімі, і яны мне, шчыра кажучы, зусім не падабаюцца. Яны як беларусы, толькі ў горшым варыянце: больш прыземленыя, прасцейшыя, грубейшыя. Нягледзячы на суседства, у іх няма душэўнасьці, вабы нейкай асаблівай, якая ёсьць у беларусаў. Большасьць з палякаў — самазакаханых мужланых, якія пыхліва ставяцца да ўсяго, што ляжыць ад іх на ўсход. Непрыемна, карацей. Пустыя яны нейкія, «завёрнутыя» на грошах. Ёсьць і

людзі адукаваныя, але іх мала, у большасьці павага да чалавека залежыць толькі ад колькасьці грошай, якія ён мае. Не люблю іх, нягледзячы на долю пальшчыны ў маёй крыві. А яшчэ ўсе палякі насатыя і пузатыя».

Абываталі

Аляксей І-віч (зь Менску): «Я перакананы анархіст, а пэталітэце найбольшыя анархісты — расейцы. А іхным «абсалютным антонімам» зьяўляюцца эўрапейцы са сваімі буржуазнымі абыватальскімі каштоўнасьцямі. Беларусь бліжэйшая да Эўропы, чым Расея, таму расейцы кажуць, што ў нас шмат жыдоў. Я лічу, што Польшча — яшчэ больш жы-

ЯК ВЫ СТАВІЦЕСЯ ДА ПАЛЯКАЎ?

Апытаньне менскіх студэнтаў

доўскі варыянт Беларусі, больш буржуазны, капіталістычны і абыватальскі. Яны не нагэтулькі багатыя, як немцы, далёка не настолькі бедныя, як беларусы, але ўся гэтая абыватальская тупасьць, прымхлівасьць, вузкасць успрыняцьця, мысьленьня характэрная для іх».

Хітрыя, але свабодныя

Уладзімер Катлоў (з Салігорску): «Палякі — гэта сумесь габрэяў і немцаў, прычым вельмі сапсаваных немцаў. Мне не падабаецца польская мова, бо яны занадта шыпяць. Да таго ж, палякі вельмі хітрыя, я такога не люблю. А да Польшчы як краіны я стаўлюся нармальна, быў там, і мне падабаецца. Адзіная іх праблема — гэта панаваньне Нямецчыны, бо Польшча цяпер — гэта нямецкі прыдаток. Я б не адмовіўся пажыць у Польшчы, бо яны маюць больш магчымасьцяў для самавызначэньня, самарэалізацыі. Там болей свабоды. Мазгі беларусаў функцыянуюць павольней, чым польскія, мяркуючы нават з раз-

мовы, яе хуткасьці. А яшчэ беларусаў не цікавіць свая нацыянальная годнасьць, а палякі ганарацца радзімай. Тыя самыя беларускія палякі не забываюцца на сваё паходжаньне, гуртуюцца ў касцёлах, школах, суполках. Яшчэ фільмы ў палякаў дужа добрыя, можна ўгадаць Анджея Вайду ці Кшыштафа Кесьлеўскага».

Польскі гонар здаровы

Шура Катляроў (з-пад Мядзеля): «Што можа сказаць пра палякаў чалавек, які і сам напалову паляк? Вельмі паважаю гэты народ, нягледзячы на супярэчлівыя моманты ў нашых узаемаадчужэньнях. Яны мне больш сымпатычныя, чым расейцы або ўкраінцы. Некаторыя лічаць палякаў задужа ганарлівымі, але, як па-мойму, гэта гонар за саміх сябе, за сваю гісторыю, культуру, гонар здаровы. Цяпер палякі добра жывуць і добра зарабляюць. Яны хутка злучацца з Эўропай, і хваць ім хацелася на розныя віртуальныя славянскія «узы братэрства». Нэгатыўнае стаўленьне

да так званых «пшэкаў» — з-за зайздрасьці саўковай. І з-за саўковага мэнталітэту. Калі нават найвядомейшыя савецкі клясык казаў пра «іх противный шипячий язык»... Але jeszcze Polska nie zginie!a!»

Беларускія — добрыя, польскія — не

Андрэй Пудзін (з Горадні): «Палякі бываюць розныя. Я сам з Горадні, і для мяне беларускія палякі — такія ж людзі, як і ўсе, што жывуць у нашай краіне: цёплыя, шчырыя. Іншая справа — палякі польскія. У адным французскім фільме дзядзька пытаецца ў свайго сябра: «Чаму ты да Н. ставіся, як да сабакі?» — «Дык ён жа літовец». — «Дык каб ён нават палякам быў...» Больш фанабэрылівай нацыі, большых круцялёў цяжка знайсці. Для іх галоўнае — грошы, там паўсюль пануе мэрантыльнасьць. Зараз яны ўвайшлі ў НАТО, хочуць пралезьці ў Эўрасаюз. А хто губляе ад гэтага, ад закрыцьця мяжы? Ня толькі мы, але й найбяднейшыя польскія ўсходнія ваяводзтвы, якія, лічы, за кошт белару-



МЯДЗЕЛЬСКАЯ КАЛЬВАРЫЯ

Штогод 14 верасьня, на дзень Узвышэньня Пачэснага Крыжа ў Мядзел зьбіраецца народ — людзі ідуць на тутэйшую Кальварыю. Наўзбоч ад дарогі Мядзел—Нарач на высокіх пагорках стаяць простыя драўляныя крыжы. Чатырнаццаць крыжоў — столькі этапаў ішоў Хрыстос на Галгофу. Некалі, яшчэ за польскім часам, тут стаялі дванаццаць старых капліцаў. Аднак у часы савецкае акупацыі гэтую сьвятыню зьнішчылі. Засталіся адно аскабалкі тых разьбітых бальшавікамі капліцаў. Сёньня на месцы капліцаў ужо паўсталі крыжы.

С.Х.
Здымкі Анатоля Клепчука.



Паміж Докшыцамі і Глыбокім

ПА ПОЛЬСКІМ ЧАСЕ

Дзяніс НОСАЎ

Кожнае падарожжа ў заходнюю Беларусь для чалавека з усходу краіны адкрывае цуды. Асаблівасьці ляндшафту, каталіцкасьці, сьляды жыцьця «за Польшчай».

Гасьцяваў я на хутары пад Мёрамі. Раённая кніга «Памяць» паведамляе пра яго — 2 двары, 3 чалавекі. Насамрэч даўно ўжо 1 двор, 2 чалавекі. Суседні дом хоць і захаваў сьляды яшчэ нядаўняга — гадоў 20 таму — дабрабыту, але пусты, патроху развальваецца. Ад трэцяга, троху далей, засталася толькі купа гліны на месцы грубкі. Побач на рачулцы Вяце — рэшткі млына. Не такога й старога, ужо нашага стагодзьдзя, але з 50-х нікому не патрэбнага. «Пры Польшчы» тут віравала жыцьцё, а зараз толькі імклівыя хвалі Вяты пад старым мураваным мостам, што вядзе ад млына на другі бераг, да двух іншых яшчэ жывых дамоў. Дакладней, вёў... Бо пад час веснавой паводкі і ён абваліўся. Аднаўляць няма каму. А на берагах, месцамі

даволі стромкіх — зялёныя джунглі...

Гаспадар хутару, дзед Станіслаў, нарадзіўся, калі пачалася першая сусьветная, бабуля Кацярына на дзесяць гадоў маладзейшая. За палякамі дзед працаваў у найме, паспеў адслужыць у войску; вайну правёў у нямецкіх канцлягерах. Цікавыя ягоня расповеды пра часы



Рэшткі млына на рацэ Вяце

саў і існуюць. Знаходзячыся ў НАТО, яны аўтаматычна выступаюць супраць сэрбаў, падзяляючы ўсю славянскую супольнасць на два лагёры. Шкада, што сярод беларускіх палякаў ёсць тыя, хто марыць звальці жыць у Польшчу, хоць, папраўдзе, большасць на сваю польскасць напываецца, ім і ў Беларусі няблага».

Бабуля прышчапіла недавер

Віталь Шуневіч (з Салігорска): «Наконт палякаў у мяне два гледжаны. Мая ваўкавыская бабуля вельмі дрэнна ставіцца да палякаў, таму ў дзяцінстве я меў не найлепшае ўяўленне пра іх. Справа ў тым, што палякі забілі ў рэвалюцыю майго прадеда, адсюль і стаўленне. Бабуля казала, што палякі пагарджаюць беларусамі, я й сам гэта ведаю. Але, з другога боку, палякі бліжэйшыя нам па духу, па гісторыі, чым расейцы. Добра я ведаю толькі палякаў беларускіх: неаблагі людзі і вельмі рэлігійны трымаюцца. Нават моладзь штонядзелу ходзіць у касцёл да споведзі. Яшчэ для маёй бабулі БНФ — гэта ўсё палякі з галоўным палякам Пазынькам на чале. А ўваход Польшчы ў НАТО і інтэграцыю ў заходні свет я разумею. Гэта лепей, чым ваенны саюз з Расеяй ды Туркмэністанам».

«ўзьяднаньня». «За Польшчай цяжка жылося. У аднаго робіш, у другога — многа работы, дужа цяжка. Але й заробак добры. А за Саветамі лепей стала. Камісар, прадсядацель гны, у калхоз усіх зганяў. А сам усё на дзёвак паляваў, бандыт. Бывала, пры ўсіх рэвалюцэрам трасе ды крычыць ёй: «Застраляю, як са мной ня пойдзеш! Застраляю!» І гэтак далей, а на фінал: «Так што за Саветамі лепей стала, дужа лепей...»

Сястра дзеда па вайне зь сям'ёй зьехала ў Польшчу, а дзед вярнуўся ў Беларусь, ажаніўся. Але разам з бабай лічаць сябе хутчэй палякамі, хаця пры новых людзях гэтага не афішуюць. Але беларусамі сябе ўпарта не называюць, насуперак нашчадкам нават. Пішуць па-польску, прынамсі «польскімі літарамі». Гутарка ж — трасянка. Пра Польшчу ды палякаў гавораць як пра «іх».

А што самае цікавае, я спачатку ня мог зразумець, чаго яны ў часе, бывае, блытаюцца, а якой аўтобус прыходзіць, напрыклад? Аказваецца: «То павашаму, мусіць, у дзевяць — а па-нашаму ў восем...» Яны жылі па польскім часе!

Гэта можна было зразумець раней, як унутраны супраціў пераходу «пад Маскву». Але й цяпер гэтаму ня могуць пераходзіць ад складанасці з напраўкай гадзінніка, ані блытаніна (і ў дачыненнях з роднымі), ані тое, што Беларусь навокал іх даўно ўжо жыве не «па Маскве», а па сваім часе, ні тое, што ўласны сын працаваў і за «Саветамі» ўва ўладзе й зараз адзін з першых людзей у раёне...

Дзед з бабай пры Польшчы жылі каля 20-ці гадоў, а з таго часу прайшло ўжо 60... Але нішто ня можа — і ня толькі ў іх — вытравіць звычкі жыць па польскім часе. Так на ўсходзе ў многіх пакаленняў вырастае звычка жыць «па Маскве», «у Расеі». Але тое паціху праходзіць...

Здымкі аўтара.

На мінулым тыдні 38 дзеячоў Беларускай культуры з'яўляліся з Адкрытым лістом да прэм'ер-міністра Лінга, каб улады спынілі руйнаванне помнікаў архітэктуры ў старым Менску.

Сярод падпісантаў — вядомыя на ўсю краіну архітэктары, мастакі, пісьменьнікі, кампазітары, артысты. Ігар Алоўнікаў, Анатоль Багатыроў, Зінаіда Бандарэнка, Уладзімер Басалыга, Янка Брыль, Генадзь Буралкін, Генадзь Бураўкін, Гаўрыла Вашчанка, Ігар Воўчак, Тамара Габрусь, Віталь Герасімаў, Сяргей Грахоўскі, Ігар Дабралюбаў, Аляксей Дудараў, Валеры Жук, Уладзімер Зінкевіч, Аляксандра Клімава, Яўген Кулік, Леанід Левін, Максім Лужанін, Пётар Лысенка, Адам Мальдзіс, Валер Раеўскі, Віктар Роўда, Іван Рэй, Лія Салавей, Пётар Сьвентахоўскі, Стэфанія Станюта, Георгі Сысоеў, Уладзімер Тоўсцік, Міхаіл Фінбэрг, Анатоль Фядосік, Вячаслаў Чарнатаў, Васіль Шарапановіч, Віктар Шматаў, Георгі Штыхаў, Леанід Шчамялёў, Расьціслаў Янкоўскі.

Разам выступілі і прыхільнікі апазыцыі, і спрыяльнікі першага прэзідэнта. Гэта значыць, інтэлігенцыю аб'яднала непалітычная праблема — ахова помнікаў.

Апошні раз падобныя адкрытыя лісты пісаліся ў канцы 80-х. Тады менавіта ў барацьбе за архітэктурную спадчыну беларускія культурнікі выступалі агульным фронтам, менавіта на гэтай глебе паўстаў маладзёвы адраджэнскі рух. Шматлікія талокі па ўсёй краіне і пад рознымі назвамі дапамагалі ў раскопках і на рэстаўрацыі, вывучалі гісторыю і праводзілі пратэставыя акцыі на месцах руйнавання. Клопат пра горадзкія асяроддзё, пра помнікі дойлідства напачатку яднаў лепей, чым родная мова або ідэя незалежнасці краіны. Помнікі прыцягвалі найбольшую колькасць грамадзян. Урэшце на гэтай глебе пачалося яднанне тых маладзёвых талокаў у вальныя соймы і



Фота Міхаіла Баранова

ЛІСТ 38-МІ

канфэдэрацыі, а ўжо зь іх нарадзіўся і зусім палітычны Беларускі Народны Фронт.

Пасыля, калі энэргія абароны спадчыны прывяла да палітычнае барацьбы, інтэлігенцыя стала пакідаць шэрагі руху і вярталася да сваіх малбэртаў і партытураў. Не пісаліся болей і адкрытыя лісты. На дзесяць гадоў праблема амаль цалкам знікла з шырокага грамадзкага поля зроку. Вынішчэнне архітэктурных помнікаў тым часам пачалося з патройнай сілай. Калі ў 87-м годзе інтэлігенцыя публічна патрабавала ад уладаў напоўніць рэальным зместам артыкул Крымінальнага кодэксу, які прадугледжваў адказнасць за руйнаванне помнікаў, дык цяпер такія патрабаванні выглядалі дзівацтвам. Адначасова хто што хацеў, той тое й рабіў з гістарычнымі будынкамі, цэрквамі і замкамі. Асабліва маштабна ўся гэтая свавольная прафанацыя дасягнула ў старым Менску. Але дзесяць гадоў гэта выклікала толькі ціхае горкае абурэнне ў гутарках абязнаных людзей. Ніхто, па вялікім рахунку, не пратэставаў і ніхто не прыходзіў натоўпамі на добраахвотную дапамогу рэстаўратарам.

І вось сёлета першага верасня, зусім як у колішнія часы, пакаўшы экскаватараў выйшлі людзі новага пакалення. Іхны пікет, які гарадзкія ўлады адмовіліся санкцыяваць, прывёў да перашкоды працы вандалаў. А праз два тыдні ў друку, падкрэслена — і афіцыйным, і апазыцыйным, — з'явіўся той самы Адкрыты ліст 38-мі. Словам, разбурэнне, якое на працягу апошніх дзесяці гадоў публічна нібы не заўважалася, раптам выклікала рашучую рэакцыю.

Што ж адбылося? Прышло новае пакаленне? Так. Апроч гэтага, інтэлігенцыя нарэшце выйшла са сьпячкі, ці, дакладней, з шоку і здранцвення, выкліканых радыкальнымі пераменамі ў краіне. У выніку з'явілася страчанае энэргія адказнасці за культурную спадчыну. Драма ў тым, што гэтыя дзесяць гадоў для ўсяго і ўся ў нас прамінулі нібы ў летаргічным сьне. Мы раптам прачнуліся ў тым самым 87-м годзе і зразумелі, што само, бяз нашага ўдзелу, за гэты час нічога не зрабілася. І наш працяглы сон пра новую Беларусь або пра новае стаўленне ўладаў да культурнае спадчыны — гэта толькі сон. Гісторыя

РЭСТАЎРАТАРЫ-ГЕРАСТРАТЫ

гісторыю».

Гэтак прыблізна было і яшчэ пятнаццаць гадоў таму, пакуль за гэты лапці старога гораду не ўзяліся рэстаўратары. Ніхто ня мог сабе ўявіць, што людзі, якіх гэтак чакалі сівыя мury, знішчаць болей, чым папярэднія войны ды балшаўіцкая ўлада.

Праекты былі складзеныя ў 1983–85 гадах і прадугледжвалі паэтапную, на працягу дзесяці гадоў, рэстаўрацыю Верхняга гораду. Але пасля перастройкі ды распаду СССР дзяржава ўжо не магла цягнуць гэты прыгожы праект і аддала яго ў рукі аднае толькі арганізацыі, закрытага акцыянернага таварыства «Стары Менск». Цяпер «рэстаўратары» самі шукалі сабе заказчыкаў з мэтай максімальнага прыбытку. Самі па сабе адпалі праекты стварэння ў Верхнім горадзе музэяў ды тэатраў. Каб рабіць максімальна хутка ды танна, старыя дамы знішчалі дзваньня, вымалі старажытныя падмуркі, адкрытым спосабам падводзілі камунікацыі, знішчалі археалагічныя пласты. Затым з бетону й новай цэглы будавалі муляж, пры тым ніхто ня дбае пра сапраўднасць інтэр'ераў. Запанаваў рубель.

Калі, напрыклад, разбіралі адзін з помнікаў архітэктуры, дом XVIII стагоддзя на вуліцы Герцэна 2, выявілі, што на другім паверсе была расьпісаная фрэскамі зала, а палова дому складзеная ў

тэхніцы фахвэрку (прускага муру). Але гэта нікога не спыніла. Дом быў зруйнаваны, сталярку, што прастаяла больш за два з паловай стагоддзя, пусьцілі ў сьмецьце. На гэтым месцы цяпер стаіць копія таго дому. Бяз фрэсак, натуральна.

Аўтары ліста патрабуюць спыніць далейшы зьдэек псеўдарэстаўратараў са старасьвеччыны. Напрыклад, пачаць аднаўленьне малога гаспадарнага двара на плошчы Свабоды, дом 19/21, што каля праваслаўнага сабору. Гісторыя ратаваньня гэтага будынку, унесенага, дарэчы, ва ўсе энцыкліпедыі й даведнікі, паказальная. Спачатку яго хапелі зьнесці мэтрабудуўцы, але па тэлебачаньні выступіў Янон Пазыняк і давёў, што гэты дом — неад'емная частка ансамблю, і ягоны знос, недапушчальны сам па сабе, утворыць візуальную дэжурку — ад Кансэrvатарыі ў нікуды. Яго тады паслухаліся й паставілі за кошт «Мэтрабуду» гэты дом зьберагчы. Была ўпершыню ў Беларусі ўжытая тэхналогія «сыяны ў грунце», калі па чарзе падкапаныя падмуркі залівалі бетоном, што ўтвараў суцэльную падушку. Дом пабілі і пакінулі рэстаўратарам. Прышлі гэты дом амаль цалкам, каб скласці яго з новай цэглы.

У пераліку помнікаў, згаданых у Лісьце, ёсць і падземная частка гандлёвых радоў, якія

рыя вярнула нас на тое месца, зь якога некалі і пачынаўся высакародны чын нацыянальнае інтэлігенцыі.

Між іншым, падобная выснова на мінулым тыдні прагучала і з вуснаў зусім ужо далёкага ад нашых унутраных праблем назіральніка — сьпікера NATO Джэмі Шы. У сваім інтэрв'ю для прэсы ён сказаў, што знаходзіць эпоху Лукашэнка ў нашай гісторыі страчаным часам для Беларусі.

Калі ж разглядаць гэтую эпоху не як нейкі вонкавы фактар, а як стан сьвядомасці, як пэўную духоўную паўзу, дык апошнія падзеі вакол руйнаваньня старога Менску сьведчаць пра завяршэньне і гэтай эпохі, і гэтага стану. Нічога падобнага ў мінулыя гады не было.

Высновы, якія робяцца з аналізу стану менскіх старажытнасцяў, наўпрост сягаюць у адміністрацыйную і далей — у палітычную сфэру. Спрацоўвае тая схема, якая дзесяць гадоў таму паступова ператварыла змагароў за архітэктурную спадчыну ў змагароў за незалежнасць краіны і дэмакратыю. Аднак нельга думаць, што і наступныя дзесяць гадоў у Беларускай гісторыі будуць бясплённымі. Рэч у тым, што ў папярэднім пэрыядзе быў надзвычай магутны эпізод, які заваражыў, прыталомшыў і засыпіў пільнасць. Гэта суверэнітэт, абвешчаны ў 91-м годзе. Пры ўсёй станоўчасці і неабходнасьці гэтай падзеі трэба прызнаць, што адказная нацыянальная інтэлігенцыя яшчэ не была да яго гатовая. Мы прасілі захаваць помнікі і ў масе сваёй толькі пачыналі нясьмела напэнтаваць гэтакія слова: «незалежнасць», а нам адразу «далі ўсё». Вось гэты эфэкт і зьбіў з панталыку. Але сёння мы ўжо маем досвед і паступова пачынаем выходзіць з летаргічнага сну, пра што сьведчаць акцыі абароны помнікаў у Верхнім горадзе ў Менску і Адкрыты ліст аб'яднанае адной трывогай інтэлігенцыі з рознымі палітычнымі прыхільнасцямі.

колісь апырэзвалі бэрнардынскі касцёл Сьвятога Язэпа й зваліся ў народзе «Віленчукам». Палова зь іх апалела і была нават адрэстаўраваная ў 1983 годзе. А палова была яшчэ па вайне разабраная, хоць засталіся там сутарэнны й падмуркі. Дык вось жа цяпер па іх зьбіраюцца пракладаць новыя камунікацыі... І гэтак далей. Дачытаўшы гэты мартыралёг помнікаў, якія знішчаныя за апошні час альбо рыхтуюцца да знішчэння, я адцёміў, што аўтары Адкрытага ліста не пасьпелі згадаць апошнія дамы па вуліцы Замкавай, якія таксама ўжо зруйнаваны. Інтэлігенцыя заклікае ратаваць помнікі наагул, цэлымі менскімі прадмесьцямі. Прыцягваюць да адказнасці чынавенства. А таксама зьмяняць статутную форму ўласнасьці ў таварыстве «Стары Менск».

На маю думку, гэта нічога ня зьменіць, пакуль у краіне ня будзе адноўленая наоў колішняя сыстэма рэстаўрацыі, з навукова-дасьледчымі інстытутамі й дзяржаўнымі майстэрнямі. Пакуль ня будзе кадыфікаванае нацыянальнае заканадаўства ў галіне аховы помнікаў. Пакуль ня будзе праведзеная наоў навуковая інвэнтарызацыя таго, што яшчэ апалела. Ня толькі будынкаў, але і іх дэталей і інтэр'ераў. І пакуль ня будзе складзены нацыянальны плян адраджэньня спадчыны, з асобнымі праектамі ўзнаўленьня менскіх прадмесьцяў.

Сяргей Харэўскі

Тацяна Будовіч

ТЭЛЕФОННАЯ РАЗМОВА

Прывітаньне, мой даўні сябра.
Голас твой пазнала.
Рада цябе чуць.
Як жыцьцё ў мяне, пытаеся.
Ня горшым, хаця й ня лепшым чынам.
Сястра мая сьвяткуе дзень народзінаў.
Дзякуй, віншаванні перадам
ад «даўняга знаёмага».
Пытаеся, што новага яшчэ?
На днях ледзь у аварыю ня трапіла.
На хуткасьці вялікай выбухнула кола.
Што? Нагадваеш пра асыярожнасьць?
Добра. Так хутка езьдзіць больш ня буду
(Наўрад ці ў гэта ты паверыш).
Што чуваць яшчэ? Як вершы?
Напэўна, лепш, чым я.
А што ў цябе? Сын вучыцца хадзіць?
Я праўда, рада, што знайшоў ты шчасьце.
Як бачыш, пэрспэктыва ад сонца прыкuryць
усё рэальней.
І да канца яе ідзе­мы рознымі шляхамі.

Алена Волкава

АДЗІНАМУ

А неба плакала дажджом,
з блакітных воч ліліся вадаспады,
а неба плакала цішжом,
бо сьлёз тых зразумець ня кожны рады.
Што ж! Боская краса нясла
Ў сабе свабоду і збавеньне,
Але ў душы тваёй расла
пустэча, цемрадзь і напрамаўленьне.
І вецер гнаў скрозь моц сваю,
надрыўна завываў да раньня.
Ён спасьцігаў тваю бяду,
што **спалыяла** усё **дэзаваньня**...

Няхай Зэт

Чэхія

Віцескія ўзгоркі Чэхіі
скрозь засеяны ячменем,

зь вісячых чорных ліхтароў
разліваюцца мяккія прыцемкі,

у хрумсткім паветры кустоў
белія выбухі капіны,

па небе плывуць паскі сёвай воўны,
праплываюць скрозь вушкі іголак-касьцёлаў,

пляжыць у роздуме на крыжах
старасьвецкае неба Чэхіі;

дагледжана, здаецца, усё:
чыгункі, эўрапейская хуткасьць —
ніхто нікуды не сыляшаецца,

вось толькі сухое паветра і Прага...
Скача пазепанелы ад часу сьвяты Вацлаў,
на ілбе каня матляецца заплеценая каса;

Вацлавске Намнесті — эўрапейскі брадзвэй,
кіпіць жыцьцё і паняцце жыць
азначае жыць добра;


са сподка ля Народнага музэю
тонкай плёнкай выпіваецца вада,

шатляндыцы ў спадніцах цягнуць валынку,
захмялелыя ад сьветла-жоўтага піва,
кідаюць пад ногі праходзячых
капелюшы з доўгімі пёрамі,

я хрысьціянства філіжанку выпіваю
з рук азіяцкага быка,

і тут і там — кітайцы,
японцы — рэдкі і ў рэстарациях,

падлетах-паштар з кінжалам
часопісы разносіць усім ахвочым;



каварні, піва, супермаркеты
і ружы пяціпалыя,

пад ціхі звон відэльцаў
гудзіць гвалінае паветра,

калёны, шпілі, выявы васькавых фігур,
індыйцы, ангельцы, бюргеры,
чыя абліччы цяжка не запомніць;

з самога Кёльну на фэст прыдбыла
Катэдра Сьвятога Віта;

аднаногі калека просіць міласціну,
чалавек адпачывае пад крышталёваю
вітрынай;

зацугляны ланцугамі вечнасьці,
да нас падыходзіць мясцовы рыцар,
рукі пакопатыя голкамі сьмерці,
жаласна голас гучыць герайны;

ахоўнікі старанна ахоўваюць кубізм шкла,
калі-нікалі ўзьнікае гутарка:
здаецца, яшчэ імгненьне,
і пакрочыць Народны музэй з падмурку;

і зноў пяціпалыя чорныя, сінія і
чырвоныя ружы-бра, і вочы, як кветкі —
усе танныя, хуткія і расчыненыя;

не сыляшайцся, асыярожна, за плячыма
бандыты; і мы
пераходзім на ангельскую...

Кароль Карл Чацьвэрты, лагодныя разумныя
вочы,

бехераўка, піва бабулькі-Эўропы,
шахматныя арлы трохкрыжовыя,
ільвы на задніх лапах, хвост васьмёркай —
усе яны кудысьці крочаць, крочаць...

Тацяна Кветка

РОДНАЕ

Лісьце шугае па твары,
Вусны цалуюць расу.
Я да зямлі прынікаю
І яе водар гію,
Тонкі, крыху гаркавы,

Поўны нязнанай тугі...
Як жа дурманяць травы!
Як гіняць пах
Зямлі!

Вольга Коваль

ЧАРОЎНАЯ МРОЯ

Я павінна пахыць шчасьліва,
і бяз грошай, і ў растаньні.
Ёсьць мая Беларусь — Радзіма,
яе скарбы і ёсьць каханьне.
Быццам птушка, я маю крылы,
Больш за іншых, напэўна, бачу.
Пачакай мяне толькі, мілы,
а я шчафэця лакуль жабрачу.
Запытаю яго ў лясоў,
у валошкаў, рамонкаў, траву,
пашукаю сярод каласоў,
каб мне шчасьця хто дараваў.
Ты чакай мяне, любви, чакай,
бо мы верым у нашу мрою,
калі стане наш любви край
краем шчасьця і краем спакою.

Марыя Лагодзіч

Ты паглядзі — мяне цалуе дождж.
Мы на асфальце танчым танец белы.
І ўзабыцьці паклічам пані-ноч,
І сэрцы разаб'юць нам цноты стрэлы.

А горад твой, захоўваючы страх,
Начныя цені кліча на спатканьне.
Ды гук струны дажджлівай не ачах,
І ліхтары губляюць зрок свой раньнем.

І цені крочаць па карунках стрэх,
Сьляды кідаюць на маўклівай ноце,
І раніць душы ім празрысты сьмех,
Што зоркаю дрыжыць у соннай споце.

І позірк твой раўнівы за важным
Закружыцца ў вясёлым карагодзе.
Ну, не раўнуй, што танчу я з дажджом,
Цалую першы дождж у гэтым годзе.

Неад'емная частка болю
Дастатковасьць, адпостраваньне,
Адбіцьцё ў люстэрку стагнаньня
Даўняй мары...
Можя пра волю?
Уваччу мільгаценне сунічак,
Ліхаманкавыя сымптомы.
Мы зьвяры-баязліўцы?
Хто мы?
Жоравы ў лапах сінічак?
Непарыўная сувязь часу
Ці патопленая Атлянтыда?
Мы трымаем брыдоты насып,
Мы — атлянты і карыятады!
Паліванья брудам філэзафы,
Спрасаванья танкам трупы
Васькаў Цёрхіных, Швайкаў Ёзафаў,
Таварысты, суполкі, групы,
Белы ліст зь недалісаным вершам,
Недаплаканыя сьлёзы ў хустцы.
Ёсьць апошнімі, будзем і першымі,
Толькі першымі, мабыць, у пустцы.
А іначай навошта мучыцца
Ад самоты ды абыякавасьці,
Ад агіды высокай якасьці,
Сьмерці лёгкай ніхто ня вучыцца.
Гэта проста і вельмі весела,
Толькі плюнь у адкрытае вогнішча
І парві на шматкі папютнішча
З элегантным, як сэрца, вэнзэлем.
Праўда, хочацца стаць магіпаў?
Праўда, больш да сыяны не прыкуты?
Толькі сьмерць назаві мілаю.
А ня хочаш — жыві і пакутуй!

Алеся Серада

БАЛОТНЫ КАМЕНЬ

Я кіну любых, я кіну родных,
Я кіну усё, што кідаць ня троба,
А потым кіну сабою ў неба,
Ды не дакіну — не даяту.
І дзесь між Гомляю і Гародняй,
На камяністых рудых палетках,
На камянях застанецца сьлед мой —
У камянях я спачыць хачу.

Каменным сьвістам у небе белым.
Каменьнем белым у дзікім полі.

Крыніцай выйду, вадою-воляй,
А потым спотай і асакой.
Вада і вільгаць, павучы взлём,
Сьцяблінкі, крылцы і пах аеру,
А пад каменьнем — зьмеі і цемра,
А на каменні — смаўжы і спакой.

Мітрусь Тумаш

Я між злом і добром:
Я затуплены нож,
Я пляшчотны язык,
Я драпежны ікоп.
Я між злом і добром:
Я адзіны закон
Без выняткаў,
Я крывавае вампір
Ды прасьветлы анёл,
Я суладзьдзе прыроды,
Я зямлю ападнаю
Вясновым дажджом.
Я між злом і добром:
Я няшчасьце народаў,
Я глухая паляна,
Вечны зьніч,
Што бяжыць па абліччах багоў,
Я шырокая рана,
Зь якой пьецца чорная кроў.
Я між злом і добром:
Я гарачае ўлоньне,
Крыніца жыцця,
Я рака неабуджаных сноў,

Я учарашні,
Я заўтра,
Я сёньня.
Тое, што, паміраючы,
Ўсьлед нараджаецца зноў.

Юры Чарнякевіч

Здаецца,
дзень быў радасна-вясёлы,
зьяжджала з глuzuду ўсё
ад загаралых ног;
шapelі думкі
ад геніяльнага
санзту;

паўзылі ў вясну
дрыготкія, старыя рукі,
і пот зь ілба
сціраючы,
адпачывала на траве
счарнелых
і зьбялелых
сківцаў
вайна;

і пустата сядзела ў галаве,
сьлякота і брыдота,
і ідыёт хацеў
раптоўна
зацяжарыць сьмерцю,
і толькі памяць
адчыняла дзэверы ў роспач
і зачыняла,
зноў і зноў
спрабуючы паверыць
мімаволі ў нешта.

Шатэ

Ідзе чацьвер. Дэпрэсіі няма.
Яна была, ды выйшла ўся дарэшты.
А за важным маім — зіма, зіма.
І ля вакна, на ложку, муж. Ён нешта

На белай столі ўгледзеў і глядзіць
З гадзіну, мусіць. Не міргне і вокам.
Накормлены вуркоча кот пад бокам
Пра тое, як яму цудоўна жыць.

Віктар Шніп

11 ЖНІЎНЯ

Хтосьці чакаў канца сьвету,
А нехта шчасьлівіў кабету,
Ня думаў, што будзе пасля.

А ты паглядаў на нябёсы,
Нябрыты, як Бог, і цьвярозы,
І падамам пахла зямля.

І сонца хавалася ў хмары,
І дождж затапляў тратуары,
І людзі сыляшаліся ў Храм.

І толькі малое сьмяялася,
Нібы з таго сьвету вярталася,
І мы ўсе ўжо даўна Т а м.

літаратурны сэмінаp «Варштаты»

Няхаю Змогламу. Як Вам, такому зьнясіленаму, яшчэ хапае сілы цягацца па чэхіях ды польшчах?.. Калі ж сур’ёзна, дык мушу заўважыць, што не чыталі Вы, шанoўны, папярэдніх «Варштатаў», а там было сказа-зана адназначна: хопіць з нас усялякіх нямогласьцяў, лапцюжніцтва ды самапаняверкі, хопіць удаваць на прыдуркаў! Вось чаму Ваш псэўданім мы часткова зьмянілі.

Людзе-бухгалтару з Валожнына. У Вас добрыя вершы. Я чую іх у выкананьні Вашага брата Сяргея. Дасы-лайце ў нашую газету.

Увага! Цяпер «Варштаты» маюць сталы адрас. Тэ-лефануйце: 262-92-77.

Славамір Адамовіч

ПАД'ЕЗД СТАРЫХ КАВАЛЕРАЎ

Веры Харужай, 48 — 26

Зьміцер БАРТОСІК

У Маскве непадалёк ад Беларускага вакзалу ёсць вуліца Вялікая Садовая. А ў доме 10 на гэтай вуліцы ёсць кватэра №50, «дзе жыў Воланд». У Лёндане ёсць вуліца Бэйкер-стрыт, «дзе кватараваў Шэрлак Холмс». А ў Кіеве ёсць Андрэеўскі ўзвоз, «дзе прайшлі апошнія дні сям'і Турбіных». Турысты перш-наперш сьпяшаюцца наведаць менавіта гэтыя адрасы, дзе жылі тыя прыдуманьныя героі. Але адкуль такое імкненьне ў мясціны прыдуманых падзеяў? Можна быць, гэта дзіцячая прага насамрэч натрапіць у прачытаную некалі казку? Як бы там ні было, літаратурны міт заўжды цікавейшы за рэальнасьць. Таму ў нашых падарожных нататніках дамы-музэі вялікіх, але рэальных людзей заўжды будуць стаяць пасля тых мітычных «нячыстых кватэр». Ёсць такія адрасы і ў Менску.



У. Караткевіч. Мастак Paica Cinnelich

У 79-м годзе часопіс «Малодосць» пачынае друкаваць псыхалогічна-дэтэктыўны раман Уладзімера Караткевіча «Чорны замак Альшанскі». За некалькі гадоў раман становіцца бэстсэлерам, вытрымлівае некалькі выданьняў у арыгінале і ў перакладзе на расейскую мову. У інтэлігентных дамах кніга Караткевіча займае пачэснае месца побач з тамамі Булгакава й Акуджавы. У 84-м раман экранізуецца, што спрыяе яшчэ большаму камэрцыйнаму посьпеху. Агульны наклад «Чорнага замку» набліжаецца да мільёну асобнікаў — выпадак у беларускай літаратуры беспрэцэдэнтны. І хоць большая частка накладу перакладная, мне прыгадваецца аплёмная фраза тых часоў: «Короткевича нужно читать только в оригинале».

«Чорны замак» я перачытваў, нібы правяраючы, наколькі стары раман можа захапіць мяне сёньняшняга. І хоць пэўныя патасныя фрагмэнты твору цяпер нельга чытаць без скідкі на час стварэньня, «Замак» і сёньня захоплівае. І бліскучай інтрыгаю, і гатычным антуражам, і спалучэньнем розных эпохаў. Што цікава — спалучэньнем ня «змрочнага сярэднявечча» са «сьветлым савецкім» сёньня, а таемнае мінуўшчыны зь ня менш таёмнічаю цяпершчынай. Прычым Караткевічаў «наш час» зусім не ўспрымаецца канкрэтнымі семідзясятымі гадамі нашага стагодзьдзя. Герой ягонага часу маюць несавецкія імёны: Мар'ян Пташынскі, Герард Пахольчык, Адам Хілінскі. Ці, напрыклад, Вітаўт-Ксавэры-Інэзілья-Хасэ-Марыя Шапо-Калавур-Лыганоўскі. І зьвяртаюцца яны адзін да аднаго ня інакш, як «пане мой вялебны». Ніякіх «дарагіх таварышаў». Быццам аўтар прадчуваў, што ў хуткім часе ім месца ня знойдзецца.

Калі я чытаў раман, мне нясцерпна хацелася наведаць тое месца, дзе жыў галоўны герой Антон Косьміч і дзе адбывалася частка тых неверагодных падзеяў. Маю на ўвазе «пад'езд кавалераў». Памятаеце?

«У маім доме пяць паверхаў і чатыры пад'езды. Мой пад'езд трэці. Завуць яго «пад'ездам старых кавалераў» не-здарма. Па нявыказанай

іроніі лёсу ўсе мужыкі ў ім (пра незамужніх дзяўчат не кажу) або нежанатыя, або ўдаўцы, або... Але гэта сумная гісторыя...»

Я быў далёкі ад думкі ата-есамляца Альшанскі замак з Гальшанамі. Але ў існаваньні менскага дому аўтар не пакідаў шанцаў на сумневы. Месца дзеяньня было апісана як з тапаграфічнай, так і зь лірычнай дакладнасьцю.

«Раніцай мяне разбудзіў залісты крык пёўня, а пасля адчайна-душнае, надрывістае кувіканьне парасяці: відаць, несёлі ў мяху. Як на вёсцы. І кожную нядзелю мне васьм так прыемна.

І гэта адна з прычын, чаму я люблю сваю хату. Прыемна гэта казаць: мая хата, мой пад'езд, мой двор... Немагчыма ўсе-дзец на месцы кожную нядзелю, калі цераз тракт ад майго дому адкрываецца рынак худобы: коні, каровы, сьвіньні, залатыя рыбікі, авечкі, галубы, трусы, лясное зьвяр'ё, птушкі, сабакі і ўсё жывое. Да таго, як агарадзілі квартал — дзядзькі з вазамі стаялі сабе на тратуарах, а здаравушчыя мацёры, адваліўшы саскі, ляжалі, мілыя, на газоне. Жаршы куток! Шкада, што рынак куды-небудзь перанясучь. І, галоўнае, у двух кроках ад «вёскі», ад таго куточка, занесенага на брук, вулачка, далей бульвар і шумны вялікі горад».

Нядаўна, чытаючы Караткевічава дзёньнікі, я зрабіў для сябе «адкрыцьцё»: нумары кватэраў Антона Косьміча і Уладзімера Караткевіча супадаюць. Праз пару гадзінаў пасля гэтага я стаяў каля дому № 48 на вуліцы Веры Харужай у Менску.

Пасярод двара я з асалодаю адкрывальніка аглядаў гэтую жывую і даўно знаёмую мне з кнігі дэкарацыю.

«Звычайны новы двор з маладымі дзяўчатамі, лавачкамі, газонамі, выбітымі на бубен футбольным мячом. Толькі што ў двары засталася ад зьнесеных хат ускаіны — двухпавярховы дамок, дуб, зарасьці ясеню, пара груш ды некалькі асуджаных яблынь і вішань».

Зрэшты, двор — адзінае, што супадала з кнігам. Асаблівага драматызму ў звычайны краявід дадаваў той двухпавярховы дамок, афарбаваны чырванню. Пад'езд жа «кавалераў», у якім калісьці жыў пісьменьнік, быў ня трэці, а другі. Таму што на пляцоўках «хрушчоўскіх» дамоў не магло быць па дзьве кватэры, як у рамане. Аўтар і тут «ашляхеціў» савецкае жытло. З-за чаго блыталася ўся выстраеная сыстэма пражываньня герояў. Я стаяў на другім паверсе надзвычай чыстага пад'езду, перад 26-й кватэрай з новымі дзьвярыма і нерашаўся пазнаваць. Паўз мяне прабег нейкі інтэлігентнага выгляду мужчына. «Прабачце», — аклікнуў я яго. — «Пардон, очень спешу». Я пазваніў. Званок не працаваў. Я пагрукатаў. Ніякага адказу. Напэўна, гаспадароў няма дома.

Ну, павінны ж жыхары такога пад'езду нешта асабліва ведаць ці адчуваць. Я йзноў выйшаў на двор, дзе абмяняўся парам фраз заўз прыгожай маладой кабэтай, што ўваходзіла ў дом. «Даруйце, — сказаў я, — Вамі ўладзімер Караткевіч што-небудзь гаворыць?» — «Короткевич? Писатель, да? Говорят, он живет в доме, где гастроном.» — «Жыве?» — перапытаў я. — «Ну да. Я так слышала.» — «А што Вы скажаеце наконт 26-й кватэры?» — «Ой, я сама тут недавно. Но 26-я продавалась уже раз де-



Дом Зьміцера Бартосіка

Двор Антона Косьміча

сяць. Наверное, и сейчас переходит из рук в руки». Даведаўшыся ад мяне, што ў ёй жыў Караткевіч, кабэтай, падаўшы, спытала: «Так что, мы, выходит, живём в легендарном доме?» — «Выходзіць», — адказаў я.

Мае далейшыя блуканьні па пад'ездзе ўсё больш пераконвалі мяне ў тым, што ня варта блытаць літаратуру з рэальнасьцю. Караткевіча тут, безумоўна, памяталі. Як шумнага п'яніцу. Старая настаўніца з чацьвертага паверху паскардзілася мне на пісьменьніка за тое, што той, п'яны, пераблытаў паверхі і вельмі яе напалохаў сярод ночы, ломячыся ў яе ціхае гняздо. Крыўда бабулі была настолькі натуральнай, быццам інцыдэнт адбыўся ня тры дзясяты гадоў, а пару дзён таму.

Пабыўшы ў ролі ўчастковага міліцыянта, я падняўся на пяты, цалкам закратаваны паверх. Пажылы інжынер з-за кратаў паведаміў мяне, як ён шкадуе, што ўвесь час адмаўляў Караткевічу скласьці кампанію за пляшкаю гарэлкі. «Я вяду к водке отношусь строго отрицательно, — сказаў ён, — а сейчас было бы что вспомнить. И даже, может быть, рассказать что-нибудь вам».

Вядома, ні старых кавалераў, ні высакародных псыхіятраў, ні адстаўных шпіёнаў у гэтым пад'ездзе ніколі не пражывала. І што самае для мяне дзіўнае — «Чорнага замку» з апытаных мною жыхароў ніхто не чытаў.

Ну, навошта было рамантызаваць гэтыя няўдзячныя «хрушчобы» — наракаў я на аўтара. Ну, чаму ён не стварыў свайго «пад'езду кавалераў» дзе-небудзь на няіснай сёньня Нямізе?

Я выйшаў на вуліцу ды пайшоў на асфальтавую пустку, на месцы якой некалі шумеў Старажоўскі рынак. Вокны Косьміча па-ранейшаму заставаліся цёмнымі. Закурыўшы, я адкрыў старую кнігу і пры канцы раману натрапіў на адзін цікавы абзац. Якімі ж па-дзіцячы недарэчнымі



«Пад'езд кавалераў» — адзіны ў квартале пад'езд, дзе няма ўспончыкаў выглядалі мае нараканьні на няспраўджаны міт!

«Вось і скончыліся мае пошукі, а ўсё адно застаецца адчуваньне нейкай незавершанасьці, нібы скончыў альфавіт недзе на трох ягонных чвэрцях. І ўспомніўся герой нейкага твора, пакаёвы інтэлігент, які цэлы дзень хадзіў па кватэры і абураўся, што васьм недзе кошкі нагадзілі, а ён аніяк ня можа разабрацца, дзе. І толькі вечарам выясьніў, што гэта зусім ня кошкі ў кватэры напaskудзілі, а гэта на вуліцы ліпы расьцьвілі».

«Наш час» гэтага раману, які шмат хто ўжо пасьпеў залічыць у састарэлыя, насамрэч наперадзе. Яшчэ ня раз памяняюцца жыхары ў гэтым доме. Яшчэ ня раз, дзякуючы Караткевічаву міту, нехта іншы па-новаму зірне на такія, здавалася, нецкавы гарадзкі краявід. І яшчэ ня раз, праяжджаючы паўз гэты квартал, я скажу свайму спадарожніку: «А ці ведаеш, пане мой вялебны, што гэта за дом?»



БЕЛАРУСКАЯ СЛУЖБА РАДЫЁ СВАБОДА

Беларускія перадачы Радыё Свабода выходзяць у эфір тройчы на дзень:

• ПЕРШАЯ ВЕЧАРОВАЯ ПЕРАДАЧА
18.00-19.30 паводле менскага часу (15.00-16.30 UTC)
7295 кГц (41.12 м)
9618 кГц (31.22 м)
11725 кГц (25.59 м)
15565 кГц (19.27 м)

• ДРУГАЯ (РАБНОЎНЕНА) ВЕЧАРОВАЯ ПЕРАДАЧА
22.00-23.30 паводле менскага часу (19.00-20.30 UTC)
6185 кГц (49.14 м)
9535 кГц (31.46 м)

9758 кГц (30.77 м)
11865 кГц (25.28 м)

• РАНІШНЯЯ ПЕРАДАЧА
(ПЯТОР ПЕРШАЙ ГАДзіНЫ ДРУГОЙ ВЕЧАРОВАЙ ПЕРАДАЧЫ)
6.00-7.00 паводле менскага часу (3.00-4.00 UTC)
6865 кГц (49.46 м)
7295 кГц (41.12 м)
9635 кГц (31.14 м)
9758 кГц (30.77 м)

Апрача таго, усе нашыя перадачы перадаюцца на сярэдняй хвалі 521 м (576 кГц)

У праграме:
... навіны зь Беларусі і ўсяго сьвету, правы чалавека, апазыцыя, ўлада, родная мова, эканоміка, мэдыцына, культура, гісторыя, эміграцыя...
Спэцыяльныя перадачы:
... Праскі акцэнт, Вострая Брама, Блізкая Эўропа, Беларускі інтэрнэт (нд), Яд панядзелка да панядзелка (пн), Гаўдзямус, Беларускія раздарожжы (аўт), Неабмытая спадчына, Паштовая скрынка 111 (чц), Новае пакаленьне (пт), Сымбаль веры (сб)...

Ігар БАБКОЎ

Ад Курскай касы да Вільні колькі гадзінаў і потым яшчэ крыху да мяжы, дзе заўсёды чакаеш найгоршага, пакуль памежнік не запытаецца, куды яна едзе, глупае пытаньне, апошняя мадэль «Рэно» зь беларускімі нумарамі і эфэктнай брунэткай, энэргічнай і крыху стомленай, вядома, яна вяртаецца дадому, так, надвор'е было фан-тас-тычнае, хацелася б пасьпець у Менск да дзявятай, Ганна паварочвае галаву ў звыклым гэсьце, якім яна абрывае недарэчныя размовы і глядзіць у будысцкую пустату наўпрост перад сабой, праз мытны ангар, рэйсавы аўтобус наперадзе, кудысьці далёка, дэманструючы бізантыйскі профіль, нос зь лёгкай гарбінкай, які так падабаецца Артуру, яе вусны яшчэ нешта прамаяляюць, але, вядома, ужо не для ашмянскіх памежнікаў, якія мусіць разумець, што размова скончана, што для такіх, як Ганна, яны заўсёды будуць надакучлівым і непазьбежным дадаткам да ружовага штампіка «вартаньне на радзіму». Рука аўтаматычна цягнецца да *Costropolitan*, яшчэ сёння на сьвітанку яна блукала па пясчаных плёсах, самота, амаль два тыдні поўнага спакою, але гэта ўжо недзе далёка ў мінулым, Ганна запальвае цыгарэту і прымружвае вочы, уяўляючы нечаканае вартаньне, Артур, пацалунак і гарачая ванна, пена да столі і потым *Paris Lumière* па TV 5, парыскія тэатры — яе страсьць, галоўнае выехаць на наўпроставую дарогу, хуткасьць сто шэсьцьдзесят, бартавы кампутар з антырадарам будзе надзейна сыгналаваць пра ДАІшныя патрулі.

Ганна ўключае запальваньне, памежнік доўга глядзіць на ейны профіль, шукаючы падабенства з пашпартным фотаздымкам, які, вядома, зроблены анфас, невыносныя сэкунды, калі ў сьвядомасьці адбываюцца ўсе дробязі, кроплі поту на твары кіроўцы аўтобуса, голас па рацыі, які перадае прыкметы нейкага парашальніка, лёгкі ветрык, пошум лістоты, чыесьці крыкі, але гэта ўжо агонія, і праз хвіліну Ганна ўпэўнена набірае хуткасьць, галоўнае выехаць з памежнае зоны, напханай знакамі забароны й патрулямі, зрэшты, уся краіна памежная зона, пра гэта лепей ня думаць, не псаваць сабе настрой і бізнэс Артуру, палітыка псуе густы, яна нарэшце знайшла стыль для наступнай выставы, го-стрыя, рэзкія абрысы ў дзюнах, паставы тонюць у жвіры, які цячэ праз палыцы, як жыцьцё.

Ганна крыху расслабляецца, пры хуткасьці пяцьдзесят краевід за вакном праплывае надта павольна, абрысы пагоркаў пачынаюць нагадваць штосьці няўлоўна знаёмае, пахі дзяцінства. Наперадзе нейкі дзівак няўпэўнена апускае руку, Ганна ніколі не спыняецца, ніколі не мяняе сваю аўтамабільную самоту на бязглуздае марнаваньне часу ў дарожных размовах, але пагоркі за вакном пахнуць чымсьці знаёмым, знаёмая пастава, і гэты гэст, нібы з далёкага ўспаміну, зь дзяцінства, не, гэта немагчыма, адкуль, пасярод дарогі, тут, праз столькі гадоў.

Міхал няўпэўнена апускае руку, безь якога-коlechы спадзяваньня спыніць гэтую машыну, усё адразу пайшло ня так, як задумаў, ён выйшаў на патруль, кляцканьне затвораў, і ён, з торбай бэтакамаўскіх касэтаў і глупым кошыкам для грыбоў, поўны назад.

«Рэно» спыняецца праз дваццаць мэтраў, гэта не міраж, асыярожна апусьціць кошык на зямлю, спакойныя, упэўненыя крокі, ён не сьпяшаецца, пачакаць, сесьці на задняе месца, дзякуй вялікі, вы мяне страшна выручылі.

Пагоркі за вакном пахнуць забытым мінулым, Ганна павольна кранаецца зь месца і паварочвае галаву, дэманстраўна разглядаючы ў люстэрка чалавека на заднім крэсьле, аніякіх сумневаў, праз дванаццаць гадоў выпадкова падабраць на гэтай жа дарозе, Ганна трымае паўзу, смакуе гэтыя сэкунды маўчаньня, да таго як будуць прамоўлены першыя словы, радасьць сустрэчы, банальная й непазьбежная.

Ліна?! Міхал нарэшце дазваляе сабе падняць голаў і крыху разгледзець эфэктную брунэтку ў апошняй мадэлі «Рэно», страшна знаёмы профіль, лёгка гарбінка, няўжо, прайшло столькі часу, і вось гэтыя

KINDBERG

Апавяданьне

зялёныя вочы, да якіх ён аднойчы дакрануўся губамі.

Слова «аднойчы», як і тузін іншых словаў-падманак, спрабуе нэўтралізаваць загалку часу, разьбіваючы яго на сотні і тысячы дробных «аднойчы», кожнае зь якіх мае дакладны адрас (аднойчы тут, іншым разам там), скончаны, дакладны і самадастатковы, як прыступкі, але ўсё гэта ўрэшце сканчаецца вялікім «аднойчы» нідзе, і ўжо няма аніякіх адгадак, толькі пустата, як быццам прыступкі раптам абрываюцца, у бездань альбо ў неба.

Міхал даўна ўжо не спрабаваў дзяліць на кавалкі тое, што аніяк ня дзеліцца, ён адчуваў час як вецер, які дзьме і выдзьмувае кавалкі твайго жыцьця, часам лагодна й ледзь заўважна, калі ўсё вакол амаль не варушыцца, а часам як ураган, але галоўнае не падманвацца, што ты некуды ідзеш, па прыступках альбо па дарозе, разьбітай на кавалкі дробных «аднойчы», насамрэч ты стаіш, нібы помнік, і вецер часу выдзьмувае зь цябе ўсё неістотнае, найменш трывалыя рэчы адыходзяць адразу, імгненьне развальваюцца, руйнуюцца гарады, і якая-небудзь сыцілая шафа застаецца з табой найдаўжэй.

Міхалу хацелася верыць, што вецер часу зьдзьмувае толькі абалонкі, але памяць, якая турбавала й не пагаджалася, зноў і зноў вяртала неістотныя дробязі, зь якімі не было як даць рады, і ён з жахам разумеў, што ягоныя вочы ўсё больш углядаюцца ў мінулае і што сапраўдная таямніца часу ў тым, што аднойчы не адбылося, хоць магло адбыцца, імкнулася да здарэньня...

...тысячу гадоў ніхто не называў яе Лінай, і Ганна раптам няме, адчуваючы, як дзіўнае цяпло разьліваецца па яе целе, як яе сьвядомасьць раздвойваецца, і вось яна стаіць на пустой дарозе, дванаццаць гадоў таму, пад дажджом, за дзесяць кілямэтраў ад Вялейкі, хіпушка-першакурсніца, якая вырашыла праехацца аўтастопам да Вільні. Дождж, які раптам пачаўся ў прыцемках, старыя дрэвы наабапал дарогі, ціхі і цёплы летні дождж, і яна раптам штосьці зразумела, адчула, лёгкай пяшчотныя датыкненьні, кроплі вады зь неба, і вось яна павольна ідзе па дарозе, прымружываючы вочы, з адчуваньнем немагчымага шчасьця, амаль не рэагуючы на машыны, нібы аголеная, аўто спынілася за дзесяць мэтраў перад ёй, яна моўчкі адчыніла дзьверы й проста села на задняе крэсла, да Алены, нічога не тлумачачы, з прасьветленым тварам, з адчуваньнем немагчымага шчасьця. Міхал вёў машыну, і было так лёгка, яны адразу ўсё зразумелі і таксама сталі шчаслівымі, таксама адчулі гэты дождж, Алена загадкава ўсьміхнулася й наліла каньяку, хаця ў гэтым не было патрэбы, гэта Міхал першы назваў яе Лінай, і яна раптам прыгадала, што так і не сказала, як яе завуць, але гэта было неістотна, і было глупа пярэчыць, Ліна дык Ліна, Алена дапамагла зьняць мокрую вопратку, яна накінула стары плед, каньяк дадаў цёплын і лёгкасьці, яшчэ крыху, і яна, напэўна, магла б паляцець, але яна проста сядзела, шчасная, слухаючы, як Міхал распавядае пра Ліну, дзяўчынку-медзьведзянтка з Картасаравай навалы, якая спрабуе аўтастопам дабрацца ад Сант'яга да Капэнгагена, і, напэўна, у яе атрымаецца, і гэтая дзяўчынка сустракае па дарозе Марчэла, які прадае зборныя канструкцыі паўсюль, дзе толькі можна, яна слухала гісторыю крыху няўважліва, яшчэ каньяку, так, дзякуй, і ў самы адказны момант, у Самы Трагічны Момант, калі пасьля начы каханьня Марчэла высаджвае Ліну на дарозе, яна раптам пачала ціхенька напываць сабе «за дахамі места...», ад залацістата цяпла цягнула на сон, яна засынала на хвіліну й працянула і ў раптам сапраўды адчула сабе Лінай з Картасаравай навалы, Вільня, Капэнгаген, паўсюль ішоў цёплы дождж, і гэта было

самае істотнае ў сьвеце.

Потым, у Вільні, у Аленавай аднапакаёўцы, заваленай эцюдамі й красленьнямі, яны пілі чырвонае віно, прыгадваючы ледкі й пэрсанажаў, і Ліне так хацелася слухаць, яна патрабавала музыкі, Міхал паставіў літоўскі джаз і, прамаяляючы гішпанскія словы зь незразумелым акцэнтам, інтанаваў *Llamado Kindberg, a traducir ingenuamente por montana de los niños*, гэта таксама было як цёплы дождж, які ўсё яшчэ ішоў за вакном, які дарыў шчасьце, было глупа пытацца пра імёны й адрасы, яны абавязкова сустрагнуцца, у Менску, Вільні альбо Капэнгагене, пад цёплым дажджом, дамаўляцца — гэта значыць, не давяраць сусьвету, так добра сядзець на падлозе, абдымаючы Міхала й Алену, не, яны не каханкі, проста сябры, хаця й могуць сабе часам дазволіць большае, але без каханьня, каханьне зьнішчае таго, хто любіць, зьнішчае жаданьнем валодаць і не аддаваць, жаданьнем затрымаць імгненьне, быць заўсёды, усе мы медзьведзянткі пад дажджом, і апошні тост за беднага Марчэла, якога няма з намі, нарэшце яны заціхаюць, зьняможаныя, на падлозе, а потым Міхал, які падыходзіць і асыярожна цалуе яе ў вочы, у моцна заплюсчаныя вочы.

Дзіўнае цяпло разьліваецца па яе целе, і Ганна высілкам волі прымушае сябе быць тут, не праваліцца ў мінулае, туды, дзе засталася Ліна (дзе яна пакінула Ліну?), наіўную істоту без уласнай сутнасьці, гатовую распусьціцца ў сьвеце, гатовую ісьці пад дажджом немаведама куды, размалеўваць клетку дзіцячымі малюнкамі, бо Ганна ведае, што сьвет — гэта клетка, цэля, лябірынт — бяз сэнсу, затое зь безьліччу вартаўнікоў і канваіраў, гатовых прывесці на чаровы попыт (у чым сэнс твайго мастацтва? а што ты зрабіла для Радзімы? чаму ты ніколі не падаеш жабракам?), упарта ісьці да выйсьця, адстрэльваючы вартаўнікоў, што там, за гэтым выйсьцем, Ганна ня думала, бо галоўнае ісьці, не спыняцца, напэўна, яна не кахала Артура, бо кахаць — гэта заставацца тут, на месцы, а галоўнае прабрацца бліжэй да выйсьця, нагонкі, у прастору, пра якую ніхто нічога дакладна ня ведае, дзе маленькая балерынка зь яе карціны танчыць у атэчэньні хіжых вачэй, што глядзяць зь цемры.

Часам Ганна ненавідзела Ліну, даверлівую дзяўчынку, якая не задае пытаньняў, нікуды не сьпяшаецца, і якая, здаецца, зусім не зьбіраецца аднойчы памерці, дзяўчынку-медзьведзянтка (саторы ў Вялейцы, дзякуй, чыталі мы вашага Судзукі), але цяпер пагоркі пахлі чымсьці знаёмым, прайшло столькі часу, і Ганна раптам адчула, што ёй нават падабаецца быць крыху раздвоенай, мець побач яшчэ аднаго пасажыра, бо няма сумневаў, гэта яна, Ганна, вядзе гэтую машыну, яна кіруе і выбірае дарогу, дык чаму б не дазволіць сабе дзяўчынку-медзьведзянтка з забытай гісторыі, якая ціха сядзіць на заднім крэсьле і штосьці мармыча побач зь Міхалам, так, Міхал сядзіць і чакае, паўза зацягнулася, знайсьці лёгка тон, і вось ужо першыя словы, — сьмешна, як усё супадае, зноў аўтастоп, гэта накінаванасць, памятаеш, як мы чыталі апавяданьне, пра Кіндбэрг, і што ў нас са зборнымі канструкцыямі, ці заняўся хто-небудзь? Міхал раптам разумее, што анічога немагчыма патлумачыць, патрулі, касэты — усё гэта ў будучыні, яшчэ мусіць адбыцца, а размова адбываецца ў мінулым, а таму застаецца прыняць усё, як было, і вярнуцца назад, на мокрую сьлізкую дарогу, у адзін зь летніх дзён, у мястэчка Кіндбэрг, — вядома, як можна ня памятаць такія рэчы, з канструкцыямі цяжка, прыходзіцца



Фота Міхала Барзны.

займацца разборнымі — даўна забытая гіронія, лёгка будысцкая безнадзейнасьць узору 1987 году, і раптам асыярожнае маўчаньне — ці не замнога прамоўлена ў гэтай гульні словаў, ці не спрабуе ён зблытаць памяць і жаданьні.

Празь некалькі кілямэтраў паварот на Смаргонь, а потым далей на Вялейку, і Ганна пачынае крыху хвалявацца, праз дванаццаць гадоў Вялейка, маленькая Вільня, мястэчка Кіндбэрг уласнай пэрсонай, дзіцячая гара, якая можа вярнуць цябе назад у дзяцінства, Ліна на заднім крэсьле штосьці сьпявае, Ганна спакойная і ўпэўненая, гэта яна вядзе машыну, яна выбірае дарогу і плаціць па рахунках, Міхал замаўкае, а вось і заварот, крыху прытармазіць, а потым рашуча налева, заедзем у Вялейку, заможім гатэль, я люблю гэтыя правінцыйныя гатэлі, яны цяпер цалкам пустыя, паблукоем, вып'ем добрага віна, пазвонім Алене ў Вільню, адчуць гэтую інтанацыю спакойнай упэўненасьці, яна можа сабе дазволіць маленькую дзіцячую казку, у якой героі сустракаюцца праз дванаццаць гадоў, вядома, яна не тэлефанавала Артуру, яна любіла вяртацца нечакана.

У мястэчка Кіндбэрг добра заяжджаць пад вечар, калі ад будынкаў застаюцца адно цьмяныя абрысы, якія плывуць у цёплым празрыстым паветры, стагодзьдзімі тут нічога не мяняецца, часу проста няма, яму тут няма чым заняцца, хіба што паціху расьсяцрашваць мясцовую царкоўку, касьцёл і руіны сынагогі, помнік Леніну на галоўным пляцы ўжо таксама стаўся руінай, ён амаль не вытыркаецца, а сам правадыр, здаецца, ужо гатовы разам з усімі прадаваць булбу на мясцовым кірмашы, вядома, яна памятае дарогу, спачатку гатэль, апартаменты на двух асобаў, калі ласка.

Кампары зь ільдом, адзінае, што можна піць у мястэчку Кіндбэрг, адзінае, што ёсьць у бары, акрамя мясцовай гарэлкі і падазронах настоек «са смакам ківі», Ганна страшна доўга стаіць пад душам, быццам змываючы зь сябе дванаццаць гадоў, Ліна расплюшчвае вочы і выходзіць, адчуць гэтае цела як быццам упершыню ў жыцьці, Міхал глядзіць на яе, расслаблена, згубіўшы адчуваньне часу, глядзіць, як яна выходзіць з вады, з мокрымі валасамі, глядзіць на лінію сьцёгнаў, на вусны і раптам разумее, што гэта Ліна, што немагчымае вартаньне ў мінулае адбылося, і Ліна, дзяўчынка-медзьведзянтка, толькі з-пад дажджу, стаіць перад ім, аголеная, Алена, дарэчы, у Каліфорніі, хтосьці мусіць заставацца, хтосьці мусіць любіць гэтыя пагоркі, Міхал адводзіць мокрыя кудзёркі валасоў, ягоныя рукі сасьлізгваюць уніз, туды, дзе плечы, грудзі, і супакойваюцца на выгіне сьцёгнаў, супакойваюцца перад тым, як канчаткова патануць у шале, на рыпучым дабітым ложку, у гатэлі-руіне прамінулай індустрыяльнай эпохі, у адным з магчымых часоў гэтага прывіднага жыцьця ў няіснай краіне.

Ганна працянаецца першай, паварочвае галаву, халодна ў гэтых правінцыйных гатэлях, душ, крыху макіяжу, зрэшты, няма пра што шкадаваць, часам варта выпасьці са звыкллага рытму, Артур не зьвяртае ўвагі на такія рэчы, ён не раўнуе да мінулага, а гэта ўсё адбылося ў мінулым,

дванаццаць гадоў таму, пэўна, голас у тэлефоне ў трэці раз паўтарае, што няма ніякіх сьняданкаў, ніхто тут і ня чуў пра сьняданкі ў гатэлі, рэстараны праз квартал пачынае працаваць а дванаццатай, дзіўнае адчуваньне пустаты, Міхал расплюшчвае вочы й глядзіць на эфэктную брунэтку, такую знаёмую й такую чужую, бізантыйскі профіль, які так падабаецца Артуру, глядзіць, як з кожнай сэкундай зьнікае Ліна, зрэшты, немагчыма заставацца медзьведзяняткам у трыццаць, калі цябе штохвілінна шліфуе час, пакідаючы адно гострыя абрысы ў пясчаных дзюнах, застаецца толькі застыць, нібы камень, спадзеючыся, што час выкрасьліць выпадковае, Міхал углядаецца і ўпершыню бачыць Ганну, што стаіць перад люстэркам, Ганну, якая ведае, што такое руіны, ведае, што такое выбіраць, адмаўляцца і плакаць, эфэктную брунэтку ў апошній мадэлі «Рэно», выстава ў Празе, халоднае жыцьцё ў няіснай краіне.

* * *

Так хораша й крыху трывожна, Кіндбэрг, мястэчка, адкуль выжджаеш зранку, у поўным шчасьці, можна крыху расслабіцца, спакойна маўчаць, забыцца, зноў гэтыя патрулі, Ганна спыняе машыну, вось даверанасьць і тэхпашпарт, калі ласка, адчуць трывожны пагляд Міхала, ягонае нага выстуквае нейкі рытм, ён відавочна захвалываўся, а цяпер вашыя дакумэнты, адкуль едзеце, адзін застаецца каля машыны, другі ідзе нешта спраўдзіць па рацыі, так доўга, адчуць халодны спакой Міхала, Ганна паварочвае галаву, ягонныя вочы, з шчасным і безнадзейным адчам, варушэньне вуснаў у разьвітальным пацалунку, што адбываецца, хрыплы голас у міліцэйскай рацыі, так, гэта ён, безнадзейна халодныя вочы Міхала й цмяная здагадка, учорашнія паведамленьні, жарт пра разборныя канструкцыі, апісаньне парушальніка, пакінуты на дарозе кошык для грыбоў, эфэктная брунэтка ў апошній мадэлі «Рэно». Адчуць непрамоўленае жаданьне Міхала, так, гэта магчыма, адпусьціць счэпленьне, разгон за шэсьць сэкундаў, а потым згубіцца дзе-небудзь сярод лесу, толькі трэба націснуць на газ, забыцца пра тое, што будзе потым, непрыемнасьці ў Артура, яе выстава ў Празе, трэба толькі зрушыць, націснуць на гэты халерны пэдаль. Дзіўнае цяпло разьліваецца па яе цэле, салодкая амарока, ад якой няма паратунку, нага сама цягнецца да газу, яшчэ крыху, забыцца на ўсё, Ганна амаль што гатовая зрабіць гэта, і раптам пранізьлівае разуменьне, што гэта не яна, а Ліна спрабуе цяпер націснуць на газ, што гэта Ліна была з Міхалам у гатэлі, толькі Ліна можа і мае права на такія ўчынкі, толькі яна ня плоціць па рахунках, і Ганна нерухомае ў здранцьвенні, апошній помсьце, апошній перамозе над наіўнай дзяўчынкай з забытае навэлы, якая так настойліва ўблытваецца ў ейнае жыцьцё, дзяўчынкай-медзьведзяняткам, маленькай балерынкай у атачэньні кіжых вачэй, што глядзяць зь цемры.

Хрыплы голас па рацыі, прафэсійныя рухі, выходзьце з машыны, пісталет Макарава, болей ня раім нікога падбіраць на дарозе, шчасьліва дабрацца да Менску, Ганна паварочвае галаву й адчайна глядзіць яму ў спіну, навошта наручнікі, словы захрасаюць у горле, напэўна нейкая спазма, што вы чакаеце, шчасьліва дабрацца да Менску. З маленькага беларускага мястэчка Вялейкі лепш за ўсё выжджаць зранку, і Ганна нарэшце адпускае счэпленьне й кранаецца зь месца, эфэктная брунэтка ў апошній мадэлі «Рэно», крэйсэрская хуткасьць сто шэсьцьдзесят, бартавы кампутар з антырадарам, любіць простыя дарогі, без ухілаў, гострыя, як страла, вакол вецер, і дрэвы зьліваюцца ў адзін шэраг, у адну кудамесу, наперадзе гарачая ванна, *Paris Lumière* па TV 5, які ўжо дарэчы пачаўся, сёньня мы наведваем невялічкі тэатр у *Café de la Gare* на *rue de Temple*, маленькі аматарскі тэатр для беспрацоўных актараў, маленькі тэатрык на вуліцы, затлупленай дарэшты кітайскімі аптовымі крамкамі, на пачатку семідзясятых тут гралі *Coluche* і *Miou-Miou*, ня кажучы пра Дэпард'ё, камэра павольна, страшна павольна наяджае на фотаздымак маладога Дэпард'ё ў фая, пакуль Ліна, схіліўшы голаў на руль, да апошняга выцскае газ і выжджае на сустрэчную паласу, у адчайным безразважным гасьце, адным з тых, якія так любяць рабіць дзяўчынкі-медзьведзяняткі. ■

Адам ГЛЁБУС

КРЫВАБЛОЦКІ

Манумэнталіст Уладзімер Крываблогкі ў часы вучобы ў тэатральна-мастацкім інстытуце тысячу разоў прысеў на адной назе. Прысядаў дзеля выйгрышу ў спрэчцы. Вось які я асілак! Магу тысячу разоў прысесьці! Прысеў, пяцьсот на правай і пяцьсот на левай, выйграў спрэчку й апынуўся ў бальніцы. Сэрца ня вытрымала амбітнасьці. Адзіны стануўчы вынік таго подзьвігу — Крываблогкага не ўзялі ў савецкае войска.

ГРЫБ

Фатограф Цімур Грыб у сямнаццаць гадоў сфатаграфавану ўласны чэлес і ўсім паказваў картку. Пэўна, з таго твору й пачаўся Цімураў шлях. Цяпер ён вядучы фатограф у расейскай вэрсіі «Плэйбою».

БАГДАНОВІЧ

Калі Харэўскі ці Бартосік, або яшчэ хто з постнашаніўцаў распавядаюць пра вандроўкі на чаўнах па беларускіх рэчках, мяне асабліва цешыць момант прастому ад маханьня вяслом: «Так намахаеся вяслом, так намахаеся, ну ты разумееш, што сьпіш, як забыты!» Не разумею, бо на памяць вучу ў юнацтве верш Максіма Багдановіча: «Проці цячэньня вады зможа толькі жывое паплыць. Хвалі ракі заўсягды цягнуць тое, што скончыла жыць». А Бартосік з Харэўскім, вядома, плывуць па цячэньні, як забытыя.

ШАРАЕЎ

Малыявалышчык з Магілёва Рыгор Шараеў паспрачаўся на скрынку каньяку, што за дзьве гадзіны зьесць пятнаццаць бішчэксаў зь яйкам і картапляным пюрэ. Шараеў спрэчку прайграў. Зьёў толькі дзевяць. Астатнія яйкі зь мясам даелі гледачы.

КРУКАЎ

Афармляльнік зь мястэчка Рось Міколка Крукаў паспрачаўся на бутэльку гарэлкі й смажанага гусака, што вып'е з рыльца паўбутэлькі сланечнікавага алею. Выпіў. Званітаваў, але пачастунак паймеў.

ХАЦКЕВІЧ


Мастак зь Менску Генадзь Хацкевіч пайшоў у заклад, што выйдзе на праспэкт насупраць будынку КГБ, стане сярод вуліцы на выпачцы бясьпекі, распранецца да пояса й стануе ўпрысядкі. Пакуль гарэла чырвонае сьвятло, Гена танчыў. Міліцыянт зрабіў выгляд, што ня бачыць непарадку. Хацкевіч зрабіў дзесяць савецкіх рублёў, чворць стыпэндыі.

СТАСЕВІЧ І МАСЬЛЕНІКАЎ

Паспрачаліся менскія карціншчыкі Іван Стасевіч з Іванам Масьленікавым за калідорчыка перад майстэрнямі. Кожны панамалёўваў столькі карцін, што ў майстэрню не зьмяшчаліся. Вось і забіўся калідор палотнамі. Так забіўся, што не павярнуцца. Адзін Іван сказаў другому, каб той прыбраў сваю мазьню. Другі пакрыўдзіўся й папрабіваў дзіркі ў карцінах крыўдзіцеля. За што пабачыў дзіркі ў сваіх палотнах. Апагеем сваркі сталася абзываньне аднаго й другога Івана «жыдам». Былі суды, але ў судах праўды няма.

БАРТАШЭВІЧ

Рэклямны фатограф Аляксандар Барташэвіч не сямляецца паўтараць, што ніколі ня будзе размаўляць па-беларуску. Адвучыўшыся два гады ў тэатральна-мастацкім інстытуце ў Міхася Раманюка, зьнітоўвае прычыну сваёй нелюбові да мовы з постацьцю свайго вышэйзгаданага выкладчыка. У кожнага Аляксандра ёсьць свая прычына, ці сотні прычынаў, каб не любіць беларускае слова. Кожны зь іх вышуквае ўсё новыя й новыя акалічнасьці для нелюбові, замест



Малюнак Уладзімера Адамчыка

Бачыкі й дзіця

28.08.1999

Цімур

Суайчыньнікі-7

таго, каб знайсці адну прычыну, каб палюбіць сваю мову й самога сябе.

УЛАСАЎ

У ізастудыю я прынёс малюнак — сінія дрэвы й чырвонае сонца. «Ты нашто намаляваў памідор замест сонца?» — спытаў у мяне выкладчык Уладзімер Уласаў. І спраўды, я ўбачыў на малюнку вялікі сакавіты памідор. Праз трыццаць гадоў, паміж Нэапалем і Рымам, у гарадку Гаэта, я сядзеў у кавярні й глядзеў, як вялікі і сьпелы памідор коціцца за гару, а тысячы маленькіх сонцаў глядзелі на мяне з гарадаў.

САВІЦКІ

У вайскавай вучэльні мастакі ладзілі выставу. Вайскоўцы прапанавалі ім пастраляць. Нехта з мастакоў жартам сказаў, што найвялікшы беларускі мастак — той, хто лепш за астатніх страляе. Мікола Селяшчук расказваў, што Міхаіл Савіцкі пацэлліў дзесяць зь дзесяці, астатнія і блізка не наблізіліся.

КАШКУРЭВІЧ (СТАРЭЙШЫ)

Кніжны графік Арлен Кашкурэвіч думаў, што Рэната Гутуза — мастак, варты перайманьня. Кашкурэвіч памыляўся, гэта выдатна відаць у Італіі. Але Кашкурэвіч у Італіі ня быў, і яму можна дараваць перайманьне з Гутуза.

КАШКУРЭВІЧ (СЯРЭДНІ)

Мастак, ар'ергардыст авангарду Ігар Кашкурэвіч у юнацтве забутэлькай партвэіну мог гадзінамі разважаць, які ён манагам у адносінах да любімай жанчыны — Алены Шыдлоўскай. Алена памерла. Ігар ажаніўся трэці раз, цяпер зь нейкай немкай, і зьехаў жыць у Бэрлін, дзе, пэўна ж, зноў за бляшанкаю піва распачвае пра сваю манагамію.

ШЧАМЯЛЁЎ

Заробак мастака ў савецкія часы залежаў ад умення маляваць Леніна, падобнага да Леніна. Канкурэнцыя ёсьць і пры камуністах. Мастакі толькі й займаліся, што казалі адзін пра аднаго: «У яго Ленін ну зусім не падобны да Леніна». Леанід Шчамялёў выйшаў з сытуа-

цыі наступным чынам... Недзе дастаў пасьмяротную маску Леніна. Пусьціў пагалоску, што маска найсапраўднейшая, сорок першы адбітак. Цяпер ён малюе Леніна з гэтае маскі, таму правадыр сусьветнага пралетарыату ня мае права быць непадобны. Між іншым, ні Леніны, ні Даватары, ні Савіцкія з Быкавымі на карцінах Шчамялёва не падобныя да арыгіналаў. Падобнай атрымлівалася толькі жонка Сьвятлана, але гэта пра іншае.

ЛЯМАЧКА

Багамаз Вячаслаў Лямачка аславіўся ў мастацкай вучэльні досыць незвычайным учынкам. Студэнтаў паслалі на бульбу. Слава збіраў бульбу, як і ўсе. А вось кожную раніцу ён хадзіў на паляну й рабіў па-вялікаму. Ён рабіў так тры тыдні. І нарэшце скончыў слаўны твор. Запрасіў усіх паглядзець. На паляне было выкладзена з вітушак гною досыць вялікае слова «Слава». Лямачка даў... Так усе казалі. Калі Слава напісаў карціну «Трактарысты абедуюць», усе пыталіся: а калі ты намалюеш «Трактарысты серуць»? Лямачка не крыўдаваў. Ён чалавек з гумарам. Цяпер Вячаслаў малюе Хрыстоў у пустэльніх. Слававы Хрысты сядзяць на камянях і нібыта думаюць.

ШАБЛОЎСКАЯ

Літзнаўца Ірына Шаблоўская запэўнівае сябе й астатніх, што «існуе жаночая проза і паэзія, і драматургія». Безумоўна. Толькі зусім неабавязкова тую прозу, паэзію й драматургію пісалі асобы жаночага полу. Прыклад? Калі ласка. У галіне скульптуры. Хіба хто скажа, што «Работніка й сялянку» ў Маскве, каля ВДНХ, зрабіла жанчына? Яе прозьвішча Мухіна. Ну і што? Твор цалкам мужчынскі.

АДАМЧЫК

Пісьменьнік Вячаслаў Адамчык, мой бацька, дарэчы, паспрачаўся з капітанам падводнае лодкі. Хто далей кіне камень. І раз, і другі, і трэці падводнік кінуў далей. Тады бацька выцягнуў пас, склаў у прашчу й закінуў камень на выпу ў Камсамольскім возеры. ■


Гісторыя

Калі гішпанскі манах Раман Пано ў 1496 годзе вяртаўся дадому ў складзе другой экспедыцыі Калюмба, ён і думаць ня мог, што, везучы мяшэчак насення кахо-бы (гэтак індзейцы называлі тытунь), дае чалавецтву бадай самы прывабны інструмент самагубства.

Папраўдзе, вінаваціць богага чалавека няма ў чым, бо пра тое, што гэтую дэкаратыўную расьліну сямейства пасьлёнавых можна ўжываць, сьвету распавёў іншы гішпанец — Ганзала-Эрнандэс дэ Аўеда. У 1535 годзе ён выдаў кнігу падарожжаў па Амэрыцы, дзе апісаў, як жыхары востраву

кінуць гадавы абарот гэтай індустрыі, калі кошт пачка цыгарэтаў складае ў сярэднім адзін далар — \$550 млрд. І гэта без уліку вытворчасці цыгараў (кошт за штуку сягае \$50), цыгарылаў, зажывальнай і жавальнай табакі.

Доля Беларусі ў тытунёвым бізнэсе плянэты — 0,05% аб'ёму вытворчасці ды 0,03% валавай грашовай выручкі. Мала. Адстаем ад іншых краёў у 5—10 разоў. Беларускія вытворцы (фабрыка «Нёман» і ціцяноўскі «Табак-інвэст») не пакрываюць і паловы патрэбаў айчынных курцоў, ня кажучы ўжо пра аграмадныя суседзкія рынкі. Таму цалкам лягічна выглядаюць пляны выправіць сыту-



Фота Мікала Бараньы.

хвароба заўсёды прыстае да чалавека толькі праз вусны — зь ядой; а так хаця бы мільёны халерных жывучак, якія калі і ванітамі выходзяць з хворага, узяць на рукі і доўга іх трымаць, то ўсё-ж такі зараза не прыстане.

Рабіць жа зараз трэба вось што: паслаць перш-наперш па доктара, хворага палажыць у асобную каморку, з каторай усё непатрэбнае вынесці,

каб хворы ванітамі і сьлінай не забрудзіў, ды прыкрыць хворага цяплай; прыгатаваць начынне на ваніты і да ветру, а пасля, скоранька загатаваўшы ваду, рабіць жывату цёплую прыпарку, або лепш аблажыць яго бутэлькамі з гарачай вадой, завярнуўшы іх у палатняныя рызачкі, ці аблажыць жывот торбай з гарачым попелам або аўсом; палажыць пад ложкачку гарчычнік; не даваць хвораму саўсім есьці, апроч патроху цёплай гарбаты, румянку або мяты, дадаючы для сілы крыху чырвонага або жоўтага віна.

Гарэлка ратавацца ад хваробы нельга. Гарэлка, а асабліва няшчасная «палітура», яшчэ горш шкодзіць, бо робіць катаржывата і нішчыць у ім квас, што наднапамоцны ў хваробе, бо забівае халерныя жывучкі. Найлепшая асыярога — ня піць сырой вады, ані сырога малака, ня есьці сырыны, не абваранай варам, часцей мыць рукі, сьцерагчыся прастуды і жыць акуратна, а найперш за ўсё — кінуць піць гарэлку.

А. Гр., Пецярбург

Наша Ніва 90 гадоў таму

Як бараніцца ад халеры

10 верасня 1909 году

У жываце пачынаецца бурганіна, боль, колькі, крыху вольнасьць, пачынаюцца ваніты, галава баліць, пад ложкачкай цісьне, ікры пабаліваюць, цела робіцца халодным. Гэтыя лёгкія знакі хваробы празь некалькі часу пераходзяць у цяжэйшыя: ваніты і вольнасьць жывата робяцца часцей, становяцца рэдкімі і мутнымі, падобнымі да мучной юшкі, сілы штораз слабнуць, рукі і ногі корчыць, вочы і шчокі западаюць, вусны і канцы пальцаў сінюць, і цела робіцца яшчэ халаднейшым, зь яго выступае халодны клейкі пот, мача не ідзе; голас зьмяняецца, сьпіне і зьнікае.

Вось тыя знакі, па каторых пазнаецца халера. Каб не баяцца гэтай хваробы і ўмець ратаваць свайго брата, трэба ведаць, што

ПРЫВАТНЫЯ АБВЕСТКІ

Набуду цымбалы «Прыма» б/в. Танна. Тэл.: 275-59-89, Ірына

Штосуботу а 18-й у ТБМ (Румянцава, 13 — ст.м. «пл.Перамогі») — прагляды відэа па-беларуску

Новая беларуская газета «Палімпсест». Выходзіць ад верасня. Ад Вас — чыстая катэрта. Полацак, 211409, а/с 29

Калі ты любіш Беларусь і захапляешся беларускім рокам («NRM», «Уліс», «Крама», «Палац», «Крыві», «Новас Неба» і інш.), Малады Фронт чакае цябе штотыдзень з 18.00 на Варшаўскай, 8

Шырокі выбар CD, кассетаў, плікатаў беларускай музыкі (рок, поп, джаз, класічная і бардаўская музыка). 220085, Менск, а/с 5, тэл.: (017) 249-08-88. Зацікаўленыя ў супрацоўніцтве

Прымаюцца прапановы на тыражаваньне і дэманстрацыю ў відэаклубе ТБМ відэапраграмаў на беларускай мове. Тэл.: 240-78-01, 213-43-52. 220107, а/с 150. Станішэўскі Віталь

«Слова Навыі» ў Інтэрнэце: www.geocities.com/CapitolHill/Embassy/1055. Зайдзі!

Запрашаем у беларускамоўнае асяроддзе для авалоданьня роднай культурай, набыцця сяброў, аднадумцаў і самасьцьвярдзеньня. Даведкі штотыдзень з 18.00 па тэл.: 235-80-96. Язэрска Сяргей

Вядомы ў краіне прадстаўнік сэкс-меншасці — гей, вельмі вопытны. Адукаваны, разумны, шукае сябра. Магчыма сям'я і сумесны здым пакоя. Захапленныя шмат. 220073, а/с 187. Артур

Відэафільмы па-беларуску («Пяты элемент», «Ісус» і інш. відэафільмы). Продаж, запіс. Падпіска на «Адважнас сэрца». Віталь Станішэўскі, 220107, Менск, а/с150. Тэл.: 240-78-01

Сабралася Эўропа ўтаварваць Лукашэнку. Цырк на дроце! Яна і Мілошавіча ўтаварвала. Вячаслаў Мілкоўскі

паштовая скрынка

Аляксею Ш. зь Менску. Чым Ваша вандроўка адрозьніваецца ад паездкаў соцен тысяч іншых буржуа, якія таксама мелі 200 далараў на дваіх, куплялі пэрсікі за 6 грэйняў за кілё, сядзелі зь сяброўкай у рэстаранчыку і насілі з адзеньня (адзеньня: бо вопратка — гэта паліто, футра, марынарка і г.д.) толькі плаўкі й шорты, што стварала для іх прыемнае ўражаньне ўсеагульнай роўнасьці, асабліва пасля выпітага не пладова-ягаднага віна? У Вашым творы зашмат гэтага самага буржуазнага «я»: Я навучыўся плаваць, Я адчуваю сябе «новым рускім»... Чытач «НН» не зідэнтфікуе сябе з гэтым «я» і не зразумее, навошта ён гэта прачытаў — бо Вы неапраўдана зьмешчаеце жанры рэпартажу (зьяздойскага «Рэпарцёр атрымаў заданьне... Паехаць у Крым») і пекнага нарысу. Бо «абсалютна распранутым» можна ўначы і ў Цяняцы купацца, і займацца пасля гэтага сэксам прама на беразе, і «цікаваць за табою пры гэтым» будзе ня меней вачэй.

Юр'ю М. зь Менску. Як для філязофіі, Ваша тэорыя занадта «будзённа-пабытовая». Сяргею Б. зь Белага Балота. Такое «апавяданьнейка» магло б добра чытацца, калі б было падразьдзелам з аповесці, але само сабою закароткае, і ўжо гэтым выклікае недавер.

Марату Г. зь Менску. Перамога, дзякуючы такім людзям, як Вы.

«Наша Ніва» незалежная газета, заснаваная ў 1906, адноўленая ў 1991. Галоўны рэдактар Сяргей Дубавец. Рэдактар выпуску Андрэй Дынько. Мастацкі рэдактар Сяргей Харэўскі. Адказны сакратар Аляксандра Макавіч. Дызайн-макет Лявон Раманчык. Набор Насты Дзязденкі. Выдавец: рэдакцыя газеты «Наша Ніва». Заснавальнік Павел Жук. Адрас для донісца: 220050, Менск, а/с 537. Тэл./факс: (017) 227-78-92. E-mail: niva@user.unibel.by. Http://members.xoom.com/Nasa_Niva.

© НАША НІВА. Спасылка на «Нашу Ніву» абавязковая. Наклад 2816. 6 палос фарматам А2. Нумар падпісаны ў друку 22.11.19.09.1999. Друкарня выдавецтва «Беларускі Дом друку». Менск, праспэкт Францішка Скарыны, 79. Замова № 4737. Кошт свабодны.

Пасьведчаньне аб рэгістрацыі пэрыядычнага выданьня № 581 ад 4-га ліпеня 1996 г., выдадзенае Дзяржаўным камітэтам па друку Рэспублікі Беларусь. Юрыдычны адрас: г. Менск, пр.газэты «Известия», д. 8, кв. 173.

НАД ПОПЕЛКАЙ

Гіспаньёла спраўляюць звычай «табако» — падпальваюць «нешта кшталту блэкату», цягнуць носам дым і п'янеюць.

Усё нічога, калі б не французы са сваім заканадаўствам у модзе. Партугальскі пасол у Парыжы Жак Ніко (адсюль — «нікатына») паднёс у 1560 годзе французскай каралева Кацярыне Мэдычы, што пакутавала на мігрэні, капшук чудадзейнага парашку для нюханья і паленьня; сродак дапамог — галаўны боль суцішыўся — і пайшла хваля рэклямы па ўсім Старым Сьвеце...

Падручнік па мэдыцыне, выдадзены ў Базэлі ў 1625 годзе, рэкамэндуе «пасольскую траўку» ўжо як панацею ці не ад усіх хваробаў: маўляў, ачышчае ды аздаўляе мазгавыя сокі, паднябенне й галаву; расьсейвае боль і стому; супакойвае зубныя пакуты; зьберагае ад чумы; праганяе вошы; лечыць рожу, застарэлыя раны, нарывы й г.д.

Тады сама распачынаецца барацьба з д'ябальскім зельлем: у Сант'яга замураўваюць жыўцом пяцёрх манахаў, бо тыя палілі цыгары пад час вечаровай імшы; на лёнданскіх плошчах выстаўляюць для агляду адсечаныя галавы выкрытых курцоў зь люлькамі ў ратах; у Расеі, «чтобы нигде табак не держали и не пили», асабліва пасля таго, як Масква чарговы раз у 1634 годзе пайшла дымам, курцоў катуюць да сьмерці, іхную маёмасьць распрадаюць, а тытунёвым гандлярам «поручь ноздры, рэжуць насы і ссылаюць у далёкія гарады».

Рэч Паспалітая на гэтым тле выглядала выспаю дэмакратыі й гуманізму: табакакурэньне ў тагачасных заканадаўчых актах увагуле ня згадваецца, а на ўкраінскіх землях засейваюцца першыя тытунёвыя плянтацыі, і казакоў ужо цяжка сабе ўявіць без традыцыйнай люлькі (на якую прамяняў жонку неабачлівы Сагайдачны са знакамітай песьні).

Бізнэс

Да канца XVII ст. неадэкватна жорсткія законы паўсюдна былі скасаваныя й зьмяніліся падаткамі на вырошчваньне й продаж тытуню. У Ангельшчыне й Галандыі заклалі першыя тытунёвыя фабрыкі. Зьявіўся новы артыкул дзяржаўнага даходу, актуальны да сьнянны для ўсіх краінаў без вынятку.

Цяпер на зямным шары пасевамі Nicotiana tabacum занята каля 5 млн. гектараў лепшых, дарэчы, земляў, ураджай зь якіх складае штогод блізу 7 млн. тон. Штодзень па ўсім сьвеце выкурваецца прыблізна 30 млрд. цыгарэтаў, то бок па 5 на кожнага чалавека, з улікам немаўлятаў.

Узяўшы калькулятар, нескладана пры-


Хваробы

Верагоднасьць захварэць на рак лёгкіх у курцоў узрасьтае ў 5—10 разоў, на рак гартані — у 6—10 разоў, на рак стрававода — у 2—6 разоў. Сьмяротнасьць курцоў у маладым узросьце на 30—40% вышэйшая, чым некурцоў, і яна ўзрастае прапарцыйна стажу й інтэнсыўнасьці паленьня. Пасьля 40 гадоў чалавек, які ня курыць, мае шанцы пражыць на два гады больш, чым памяркоўны курэц, і на 10 гадоў больш, чым актыўны. Тыповымі для курцоў хваробамі ёсьць язва страўніка й дванаццаціпальцавай кішкі, запаленьні роту (стаматыт), дзёснаў (гінгівіт), крохкасьць зубоў, жаўцізна й бялкасьць вачэй, няроўны колер скуры, грубасьць голасу. У курцоў-мужчын у паўтары разы зьніжанае рухомасьць сперматазоідаў (а значыць, і апладняльная здольнасьць), у значнай ступені бякуецца выдзяленьне тэстастэру (як наступства — імпатэнцыя). Арганізм жанчыны, якая куріць, старэе на 20% хутчэй. Месячных няма ў 65% 44—53-гадовых такіх жанчынаў. Сьмяротнасьць навародакў на 40% вышэйшая, калі маці паліць.

Прыкладна 98% курцоў лічаць паленьне шкодным, і дзье траціны робяць шматлікія няўдалыя спробы кінуць дрэнную звычайку. Выснова адна — лепш і не пачынаць.

Вадзім Карцаў

ТАА "СОКТАС" першы пастайшчык у Беларусі



СОДЫ КАЛЬЦЫЯНАВАНАЙ

Тэл.: (017) 210 42 19, Тэл./Факс: (017) 229 22 93

НАША НІВА

КУПОН БЯСПЛАТНАЙ ПРЫВАТНАЙ АБВЕСТКІ

Запоўніце гэты купон, і мы надрукуем Вашу абвестку (ня больш за 15 словаў) бясплатна. 220050, Менск, а/с 537

Тэкст

Імя і прозьвішча

Адрас, тэлефон